

SPEKT

lögildir  
grannskoðarar



# *Skattur 2021*

Januar 2021

Heimasíða: [spekt.fo](http://spekt.fo)

Á næstu síðunum hava vit greitt frá ymiskum skattaviðurskiftum fyri árinum 2020 og 2021 hjá persónum og feløgum. Vegleiðingarnar eru stuttorðaðar og fevna bert um part av galdandi skattareglum. Hetta merkir, at neyðugt er at útvega fleiri upplýsingar, áðrenn støða verður tikin til týðandi skattamál.

Umbróting, prent og liðugtgerð: Føroyaprent



Svanamerktur prentlutur 541 705

# Innihald

1	Inngangur	5
2	Nýtt 2021	6
3	Sjálvuppgávan fyri 2020	8
3.1	Persónar	8
3.2	Feløg og grunnar	10
4	Skattaprosent v.m.	12
4.1	Persónar við fullari skattskyldu	12
4.2	Persónar við avmarkaðari skattskyldu	15
4.3	Partafelagsskattur v.m.	16
4.4	Kapitalvinningskattur	20
5	Frádráttir í skattskyldugu inntøkuni	21
5.1	Uttanlandsfrádráttur	21
5.2	Samdøgursfrádráttur	21
5.3	Fiskimannafrádráttur	21
5.4	Skattligt hall	22
5.5	Rentufrádráttur	23
5.6	Hjúnafrádráttur	23
5.7	Lærlingfrádráttur	23
6	Eftirlønargjöld	25
6.1	Tvungin eftirlønarpúppáring	25
6.2	Eftirlønargjaldið	26
6.3	Útgjald av eftirløn	26
6.4	Frádráttur og skattur í sambandi við eftirlønarinngjöld	27
6.5	Eftirløn sambært rentutryggingarlógini	28
7	Frádráttir í skattinum	30
7.1	Barnafrádráttur	30
7.2	Pensjónsfrádráttur	31
7.3	Frádráttur fyri goldnan skatt uttanlands	31
8	Frír ágóðar, endurgjöld og serligar inntøkur	32
8.1	Gávur	32
8.2	Frír ágóðar frá arbeiðsgevara	33
8.3	Eginnýtsla hjá privatum vinnurekandi	34
8.4	Endurgjald fyri nýtslu av eignum bili	35
8.5	Dagpeningur og náttarviðbót	36
8.6	Ferðauppgærd	38
8.7	Samsýning til venjarar o.o. innan ítrótt	38
8.8	Inntøka frá heimavirki	38
8.9	Vinningur frá eydnuspæli, veding v.m.	38
8.10	Skattafríar inntøkur	40

9	Kapitalvinningsinntøka . . . . .	44
9.1	Vinningur og tap við afhending av partabøvum, íløgubøvum v.m. . . . .	44
9.2	Vinningur og tap við afhending av lánsbøvum . . . . .	47
9.3	Vinningur og tap við í samband við eftirgeving av skuld . . . . .	47
9.4	Til- og fráflyting . . . . .	47
9.5	Vinningsbýti . . . . .	48
9.6	Rentur . . . . .	49
9.7	Vinnuligt virksemi . . . . .	50
10	Av- og niðurskrivingar . . . . .	51
10.1	Salduavskringingar. . . . .	51
10.2	Eins stórar avskringingar hvørt ár. . . . .	53
10.3	Avskringing av tapi upp á skuldarar. . . . .	54
10.4	Niðurskriving av vørugoymslum . . . . .	54
11	Bindandi svar frá TAKS . . . . .	55
12	Stuðul. . . . .	56
12.1	Rentustuðul. . . . .	56
12.2	Ferðastuðul . . . . .	57
12.3	Stuðul til dupult húsarhald . . . . .	58
13	Ymisk gjöld. . . . .	59
13.1	Arbeiðsloysistrygging (ALS) 2020 . . . . .	59
13.2	Arbeiðsloysistrygging (ALS) 2021 broytingar. . . . .	60
13.3	Barsilsskipanin . . . . .	62
13.4	Arbeiðsmarknaðareftirlønargrunnur (Samhaldsfasti). . . . .	63
13.5	Heilsutrygd . . . . .	64
13.6	Kringvarpsgjald . . . . .	64
13.7	Vinnusjúkragrunnur. . . . .	65
14	Arvaavgjald. . . . .	66

# 1 Inngangur

Hesin bóklingur er ein yvirskipað gjøgnumgongd av mest vanligu fyribrigdunum innan skattaøkið í Føroyum, bæði hjá privatpersónum og vinnuvirkjum.

Talan er ikki um eina fullfíggaða gjøgnumgongd av øllum viðkomandi evnum innan føroyskan skattarætt, og eiga avgerðir tí ikki at verða tiknar einans grundað á innihaldið í hesum bóklingi, men eisini í samráð við skattaráðgeva ella grannskoðara.

Hóast vit stremba ímóti at veita rættar og viðkomandi upplýsingar, kunnu vit ikki veita fulla vissu fyri, at mistøk ikki koma fyri í bóklinginum. SPEKT átekur sær onga ábyrgd av avgerðum, sum eru framdar grundað á innihaldið í hesum bóklingi.

Bóklingurin er útgivin við støði í galdandi lóggávu pr. 1. januar 2021.

Persónar og vinnuvirki eru vælkomn at seta seg í samband við SPEKT at fáa ráðgeving og hjálp til øll viðkomandi evni á skattaøkinum. Til ber at seta seg í samband við SPEKT á:

spekt@spekt.fo ella

Tórshavn  
Staravegur 17  
Postsmoga 3258  
110 Tórshavn

Tel 34 34 34

Klaksvík  
Stangaskákið 1  
Postsmoga 346  
710 Klaksvík

Tel 34 34 35

## JANUAR 2021

© 2021, Sp/f SPEKT løggildir grannskoðarar, er eitt løggilt grannskoðanarviðki, sum umframt at grannskoða veitir tænastr so sum skatt, bókhald, MVG, roknskap, XBRL, KT-grannskoðan, vinnuráðgeving v.m. Kundaskarin er breiður og fevnir um bæði persónar, vinnuvirki, landsstovnar og kommunur.

## 2 Nýtt 2021

Niðanfyri er ein stutt lýsing av nøkrum lógarbroytingum í 2020.

### **Inntøka frá heimavirki**

Frá 1. januar 2020 er inntøka frá heimavirki undir 50.000 kr. skattafrí. Er inntøkan omanfyri 50.000 kr., verður virkseimið ikki roknað sum heimavirkið, og øll inntøkan er skattskyldug. Les meira undir petti 8.8

### **Skattafrí samsýning til sjálvboðið arbeiði innan ítróttarækið**

Frá 1. januar 2020 hækkaði skattafrí samsýning til venjarar, dómarar, linjuverjar, leiðarar og hjálparar í ítróttafeløgum úr 30.000 kr. til 50.000 kr. um árið. Les meira undir petti 8.7

### **Eftirlønargjald av A- og B-inntøku samanlagt**

Lógarkravda eftirlønargjaldið verður roknað av A- og B-inntøku samanlagt. Um persónur rindar meir enn ásetta eftirlønargjaldið í A-inntøkuni, verður kravda eftirlønargjaldið í B-inntøkuni mótroknað. Áður var álagt at rinda minsta ásetta eftirlønargjaldið av bæði A- og B-inntøku.

### **Inngjald til útlenska eftirlønarskipan sambært rentutryggingarlógini**

Eftirløn, sum er innvunnin fyri arbeiði uttanlands í starvi hjá arbeiðsgevara við heimstaði uttanlands og sum er goldin til útlenskan eftirlønarveitara, er aftur fevnd av rentutryggingarlógini og kann tískil dragast frá, tá ið skattskylduga inntøkan verður gjørd upp.

Broytingin í rentutryggingarlógini er galdandi afturvirkandi til 1. januar 2014. Persónar, ið hava íroknað útlenska eftirløn í skattskyldugu inntøkuna í tíðarskeiðinum 2014 til 2019, kunnu søkja TAKS um at broyta skattauppgærdirnar fyri hesi ár, soleiðis at frádráttur verður veittur fyri inngjöld til útlenska eftirløn.

### **Serskip undir tonsaskattalógini**

Frá 1. januar 2020 kann inntøka frá virkseimi hjá serskipum, so sum vaktarskipum, hjálparskipum, konstruktiónsskipum, ísbrótarum og hotelskipum gerast upp eftir reglunum í tonsaskattalógini. Inntøka frá at reka sleipibátar kann somuleiðis gerast upp eftir tonsaskattalógini um meir enn 50% av virkseminum er á sjónum.

Sum nakað nýtt kann eisini leiguinntøka frá útleigan av hølum umborð umframt nýtsla av egnum hølum umborð eisini gerast upp eftir tonsaskattaskipanini. Les meira undir petti 4.3

### **Avmarkað skattskylda við avhendan av partabrøvum**

Persónar og feløg heimahoyrandi uttanfyri Føroyar eru frá 1. januar 2020 vorðin avmarkað skattskyldug til Føroyar í samband við sølu av partabrøvum í føroyskum feløgum. Áður var ikki heimild at skatta kapitalvinning við sølu av partabrøvum hjá persónum heimahoyrandi uttanfyri Føroyar.

### **Serskattur við sølu av veiðirættindum**

Endalig avhending av veiðirættindum verður áløgd serskatt á ávikavist 35% (persónar) og 50% (feløg). Talan er um sølu av rættindum, sølu av rættindum saman við skipum og sølu av partabrøvum í feløgum sum eiga veiðirættindi. Les meira undir petti 4.3

### **ALS**

Frá 1. januar 2021 er gjaldskyldan til ALS tengd at, um persónur hevur lønarinntøku fyri arbeiði útint í Føroyum ella um persónur er sosialt tryggjaður í Føroyum sambært norðurlenska sáttmálanum um sosiala trygd. Reglurnar skulu tryggja, at føroysk lóggáva samsvarar við norðurlenska sáttmálan um sosiala trygd. Útlendingar, sum koma til Føroyar at arbeiða, skulu tí framyvir eisini rinda til ALS. Áður var gjaldskyldan til ALS tengd av, um persónur hevði A-inntøku og fulla skattskyldu í Føroyum. Les meira undir petti 13.2

### **Almenn gjøld**

Frá 1. januar 2021 verða niðanfyristandandi gjøld rindað av lønarinntøku.

	2020	2021
Arbejdsloysisskipan (ALS)	1,25%	1,00%
Arbejdsmarknaðareftirløn (samhaldsfasti)	3,00%	3,00%
Barsilsskipan (BAS)	0,71%	0,86%
Eftirløn	6,00%	7,00%
Heilsutrygd	175 kr./mð. + 0,60%	175 kr./mð. + 0,70%
Kringvarpsgjald		
24-66 ár	150 kr./mð.	150 kr./mð.
67+	50kr./mð.	50kr./mð.



# 3 Sjálvuppgávan fyri 2020

## 3.1 Persónar

TAKS sendir upplýsingar út til allar skattgjaldarar um inntøkur, skatt og møguliga onnur viðurskifti fyri árið 2020.

### Automatisk skattauppperð

Skattgjaldarar, ið eru skrásettir bert at hava A-inntøkur, fáa automatiska skattauppperð sendandi frá TAKS. Í skattauppperðini er endaligi skatturin útroknaður við støði í skrásettum upplýsingum. Um skattgjaldarin er sannførdur um, at skattauppperðin er røtt og fullfígjað, kann hann lata vera við at lata sjálvuppgávu inn fyri árið. Frádráttur fyri egin inngjöld til føroyskar eftirlønarskipanir er íroknaður í automatisku skattauppperðini.

Um automatiska skattauppperðin ikki er røtt ella fullfígjað, skal vanlig sjálvuppgáva latast inn til TAKS. Møguleiki er fyri at lata sjálvuppgávuna inn á [www.borgaragluggin.fo](http://www.borgaragluggin.fo)

### Vanlig sjálvuppgáva

Skattgjaldarar, ið eru skrásettir at hava bæði A- og B-inntøku, skulu lata inn sjálvuppgávu. Sjálvuppgávan skal latast inn til TAKS í seinasta lagi 1. mai 2021.

Um so er, at freistin fyri at lata inn er ein leygardag, sunnudag ella annan halgidag, er innlatingardagurin í staðin næsti gerandisdagur. Um sjálvuppgáva ikki verður latin inn rættstundis, verður sekt áløgd við upp til 5.000 kr.

Persónar, ið hava uttanlandsinntøku, skulu saman við sjálvuppgávuni lata TAKS eitt fylgiskjal, har uttanlandsinntøkan verður nærri greinað. Fylgiskjalið til uttanlandsinntøkur kann heintast á [www.taks.fo](http://www.taks.fo). Tá ið serligar orsøkir eru til tess, kann innlatingarfreistin verða longd, tó ikki út um 15. august 2021. Treytin fyri, at freistin kann verða longd, er, at skrivlig umsókn verður send TAKS í seinasta lagi 7 dagar, áðrenn freistin er úti tann 1. mai 2021, og at sjálvuppgávur fyri eldri ár eru latnar inn til TAKS.

Møguleiki er fyri at avgreiða sjálvuppgávuna á [www.borgaragluggin.fo](http://www.borgaragluggin.fo).

### Kapitalvinnings sjálvuppgáva

Skattgjaldarar, sum í 2020, hava havt kapitalvinningsinntøkur, skulu lata kapitalvinnings sjálvuppgávu inn til TAKS.

Kapitalvinnings sjálvuppgávan skal latast inn til TAKS í seinasta lagi 1. mai 2021.

Skattgjaldarar, ið eru skrásettir bert at hava havt kapitalvinningsinntøkur í 2020, har kapitalvinningskattur er eftirhildin, fáa automatiska kapitalvinningskattauppgerð sendandi frá TAKS. Um skattgjaldarin er sannførdur um, at kapitalvinningskattauppgerðin er røtt og fullfíggað, kann hann lata vera við at lata kapitalvinningssjálvuppgávu inn fyrri árið.

Skattgjaldarar, sum í 2020 eru skrásettir at hava havt rentuinntøkur, sum skattur ikki er goldin av, ella sum eru skrásettir at hava avhendað virðisbrøv í 2020, fáa ikki sendandi eina automatiska kapitalvinningskattauppgerð, men skulu lata kapitalvinningssjálvuppgávu inn til TAKS.

Um so er, at freistin fyrri innlating er ein leygardag, sunnudag ella annan halgidag, er innlatingardagurin í staðin næsti gerandisdagur. Um kapitalvinningssjálvuppgáva ikki verður innlatin rættstundis, verður sekt áløgd við upp til 5.000 kr.

Møguleiki er fyrri at avgreiða kapitalvinningssjálvuppgávuna á [www.borgaragluggin.fo](http://www.borgaragluggin.fo)

Víst verður annars til pettið 9, har nærri er greitt frá um kapitalvinningsinntøkur.

### **Ognaruppgerð**

Allir skattskyldugir persónar, ið hava roknskaparskyldu ella eiga ogn uttanlands, skulu lata ognaruppgerð til TAKS. Persónar, sum hvørki hava roknskaparskyldu ella eiga ogn uttanlands, kunnu lata vera við at lata inn ognaruppgerð, um ongar broytingar eru í mun til seinast innlatnu ognaruppgerðina. Hetta er tó ikki galdandi fyrri skattskyldugar persónar, sum á fyrsta sinni skulu lata inn ognaruppgerð.

### **Vinnurekandi (B-skattgjaldarar)**

Sjálvuppgávan hjá persónum, sum reka egið virki og hjá persónum, sum útleiga fasta ogn (B-skattgjaldarar), skal latast inn til TAKS í seinasta lagi 1. mai 2021. Persónar skulu nýta teir standard roknskapir, sum finnast á heimasíðuni hjá TAKS. Sjálvuppgáva og standardroknskapur skulu latast inn elektroniskt umvegis Borgaragluggan hjá TAKS á [www.borgaragluggin.fo](http://www.borgaragluggin.fo)

Um so er, at freistin fyrri innlating er ein leygardag, sunnudag ella annan halgidag, er innlatingardagurin í staðin næsti gerandisdagur. Um sjálvuppgáva ikki verður innlatin rættstundis, verður sekt áløgd við upp til 5.000 kr.

Tá ið heilt serligar orsökir eru til tess so sum deyði og sjúka, kann inn-

latingarfreistin tó verða longd ein mánað í senn, tó ikki út um 15. august 2021. Treytin fyri, at freistin kann verða longd, er, at skrivlig umsókn verður send TAKS í seinasta lagi 7 dagar, áðrenn freistin er úti tann 1. mai 2021, og at sjálvuppgávur, roknskapir og ognaruppggerðir fyri eldri ár eru latnar inn til TAKS.

### **Írestandi skattur**

Írestandi skattur hjá persónligum skattgjaldarum við 4% í eykagjaldi fellur til gjaldingar í trimum javnstórum gjøldum tann 1. í hvørjum mánað eftir, at skattauppggerð er útskrivað við gjaldfreist til 20. í mánaðinum.

Írestandi skattur av kapitalvinningsinntøkum fellur til gjaldingar í einum tann 1. í mánaðinum eftir, at uppggerðin er útskrivað við gjaldfreist til 20. í mánaðinum.

Verður írestandi skattur ikki goldin rættstundis, verða 0,7% roknað í rentu fyri hvønn byrjaðan mánað frá gjaldsdegnum.

### **Avlopsskattur**

Avlopsskattur verður útgoldin áðrenn 1. oktober í álíkningarárinum við 4% í endurgjaldi. Endurgjald verður ikki latið av avlopsskatti, sum stendst av, at hin skattskyldugi sjálvboðin hevur goldið ov nógv í fyribilsskatti. Um afturgjaldingin av avlopsskattinum er eftir 1. oktober, verður renta roknað fyri hvønn byrjaðan mánað við 0,7%.

### **Sjálvuppgáva hjá persónum við uttanlandsinntøku**

Persónar, sum hava uttanlandsinntøku, skulu lata viðkomandi fylgiskjøl inn saman við føroysku sjálvuppgávuni, har uttanlandsinntøkan verður nærri greinað.

Sí vegleiðing á heimasíðu okkara [www.spekt.fo](http://www.spekt.fo) fyri nærri kunning um viðurskiftini hjá persónum við uttanlandsinntøkum.

## **3.2. Feløg og grunnar**

### **Sjálvuppgáva og kapitalvinnings sjálvuppgáva**

Freistin at lata inn vanliga sjálvuppgávu og kapitalvinnings sjálvuppgávu er tann 1. juli 2021. Innlatingarfreistin er galdandi fyri øll feløg og grunnar, sum hava inntøkuár, sum fellur saman við ella endar í álmanakkaárinum 2020. Innlatingarfreistin kann tó leingjast, um serligar orsøkir eru til tess so sum deyði ella sjúka, tó ikki út um 15. august í álíkningarárinum. Um

innlatingardagurinn er ein leygardag, sunnudag ella annan halgidag, verður innlatingardagurinn í staðin næsti gerandisdagur.

Kapitalvinnings sjálvuppgáva nýtist tó bert at latast TAKS, um felagið ella grunnurinn hevur havt skattskyldugar kapitalvinningsinntøkur í árinum.

Feløg og stovnanir v.m., sum hava fingið játtað fult ella partvíst skattafrælsi, skulu á hvørjum ári lata TAKS roknskap saman við sjálvuppgávuni, sum vísir, hvussu vinningurinn er nýttur í roknskaparárinum.

Sjálvuppgáva, roknskapur og kapitalvinnings sjálvuppgáva skulu latast inn umvegis Vinnugluggan hjá TAKS á [www.vinnugluggin.fo](http://www.vinnugluggin.fo)

Feløg, sum eru fevnd av roknskaparklassa B og C í ársroknskaparlógini, skulu saman við sjálvuppgávu og roknskapi eisini lata eina XBRL filu til TAKS við upplýsingum um inntøkur, útreiðslur, ogn og skuld soleiðis sum ásett í taksonomi, ið kann heintast á Vinnuglugganum hjá TAKS.

Skattur av vanligari skattskyldugari inntøku fellur til gjaldingar í trimum gjøldum hin 1. oktober, 1. november og 1. desember 2021 við gjaldfreist til 20. í mánaðinum. Skattur av kapitalvinningsinntøkum fellur til gjaldingar í einum tann 1. í mánaðinum eftir, at uppgerðin er útskrivað við gjaldfreist til 20. í mánaðinum.

Verður skatturinn ikki goldin rættstundis, verður renta roknað við 0,7% fyri hvønn byrjaðan mánað frá gjaldsdegnum.

### **Vinningsbýtisuppgerð**

Feløg, grunnar o.o., sum útluta vinningsbýti, skulu lata vinningsbýtisuppgerð til TAKS, sum vísir, hvussu afturhildin vinningsbýtisskattur er roknaður. Hetta er galdandi fyri bæði vinningsbýti, sum verður útlutað á ársaðalfundi, og fyri serligt vinningsbýti, sum verður útlutað annars í árinum. Uppgerðin skal vera latin TAKS í seinasta lagi 14 dagar eftir, at avgerð er tikin um at útluta vinningsbýti.

Vinningsbýtisuppgerð skal eisini latast inn, tá ið talan er um útlutan av skattafríum vinningsbýti.

Vinningsbýtisuppgerð kann latast inn umvegis Vinnugluggan hjá TAKS á [www.vinnugluggin.fo](http://www.vinnugluggin.fo)

## 4 Skattaprosent v.m.

### 4.1 Persónar við fullari skattskyldu

Persónar, sum hava bústað í Føroyum, og persónar, sum uttan at hava bústað í Føroyum uppihalda sær í Føroyum í minst 180 dagar innan fyri eitt 12 mánaðar tíðarskeið, hava fulla skattskyldu í Føroyum.

Lesandi uttanlands, sum frammanundan lesnaðin hava havt bústað í Føroyum í minst 4 ár, kunnu søkja um at varðveita fulla skattskyldu í Føroyum, meðan tey eru undir útbúgving uttanlands.

#### Landsskattur

Landsskattur verður roknaður av skattskyldugu inntøkuni frádrigið botnfrádráttin.

kr.	2020	2021
Botnfrádráttur	65.000	65.000

Fyri bæði 2020 og 2021 verður landsskatturin roknaður sum lýst niðanfyri.

Er inntøkan kr.	men minni enn kr.	verður latið kr.	av kr.	og av restini
65.000	235.000	0	65.000	15%
235.000	330.000	25.500	235.000	20%
330.000	800.000	44.500	330.000	25%
800.000		162.000	800.000	30%

#### Kommunuskattur

Kommunuskattur verður goldin sambært skattaprosentinum í tí kommunu, har tann skattskyldugi hevði fast tilhald fyri seg og húski sítt tann 1. desember í árinum framman undan inntøkuárinum. Kommunuskattaprosentið verður ásett av tí einstøku kommununi.

Kommunuskatturin verður roknaður av skattskyldugu inntøkuni frádrigið botnfrádráttin.

kr.	2020	2021
Botnfrádráttur	30.000	30.000

## Kirkjuskattur

Allir limir í fólkakirkjuni gjalda landskirkjuskatt. Landskirkjuskatturin fyri 2020 og 2021 er 0,60% av skattskyldugu inntøkuni frádrigið botnfrádrátt á 30.000 kr.

Harumframt kunnu kirkjusóknir eisini uppkrevja staðbundnan kirkjuskatt. Staðbundin kirkjuskattur verður uppkravdur eftir loyvi frá landsstýrismanninum og kann í mesta lagi vera 0,30% av skattskyldugu inntøkuni frádrigið botnfrádráttin á 30.000 kr.

Persónar, sum ikki eru limir í fólkakirkjuni, kunnu sjálvboðnir gjalda landskirkjuskatt við at geva boð til TAKS.

## Skattahámark

kr.	2020	2021
Lands- og kommunuskattir	50%	50%

Skattahámarkið er galdandi fyri lands- og kommunuskattin til samans. Skattahámarkið er ikki galdandi fyri kirkjuskatt ella onnur gjøld, sum verða kravd inn saman við lands- og kommunuskatti.

Hýra frá skipum, skrásett í Føroya Altjóða Skipaskrá (FAS), verður skattað við føstum skattaprosenti upp á 35%. Hýra frá útlenskum skipum, sum við ongari manning verða leigað av føroyskum reiðaravirki, og sum eru skrásett í FAS, verður somuleiðis skattað við føstum skattaprosenti upp á 35%.

## Hýra frá skipum undir DIS

Hýra frá skipum, sum eru skrásett í donsku altjóða skipaskránni (DIS), skal roknast við í vanligu skattskyldugu inntøkuna í Føroyum. Samlaði skatturin av allari skattskyldugu inntøkuni verður síðani lækkaður við tí parti, sum lutfalsliga fellur á DIS-hýruna. Hetta merkir m.a., at um persónur bert hevur DIS-inntøku, skal eingin skattur gjaldast í Føroyum.

## Inntøka fyri arbeiði uttanlands

Inntøka fyri arbeiði uttanlands ella við útlenskum skipum verður skattað við 35%. Áðrenn skattur verður roknaður, verður frádráttur veittur við 30% av útlensku inntøkuni, tó í mesta lagi við 120.000 kr. Reglan er tó ikki galdandi fyri inntøkur frá fiskiskipum frá øðrum Norðurlondum, har bert Føroyar hava rætt til at skatta inntøkuna sambært norðurlenska tvískattasáttmálanum. Um skattur er goldin í øðrum landi av útlensku inntøkuni, verður linking

givin í føroyska skattinum sambært galdandi ásetingum í tvískattasáttmála ella skattalógini.

### **Inntøka av húsaleigu – uppperð eftir vanligum reglum**

Inntøka av húsaleigu til bústaðarendamál kann gerast upp eftir tvinum hættum.

Leiguinntøkan kann gerast upp sambært vanligu reglunum í skattalógini, tvs. inntøka við frádrátti av útreiðslum til m.a. el, hita, trygging og rentur. Um húsin eisini verða nýtt til bústað hjá eigaranum, kunnu rentuútreiðslur tó ikki dragast frá í skattskyldugu inntøkuni, men søkjast kann í staðin um rentustuðul. Nettoinntøkan verður lögð afturat øðrum skattskyldugum inntøkum og skattað á vanligan hátt.

Um leigað verður út til fyrirkur ella til privat fólk í styttri tíðarskeið, skal leiguinntøkan gerast upp eftir hesum hátti.

Styttri tíðarskeið er, um leigað verður út í styttri enn trýggjar mánaðir ella um leigarin ikki býr fast á staðnum.

Úrslitið frá leiguvirkseminum skal fráboðast TAKS í serligum roknskaparleisti, sum er at finna á [www.taks.fo](http://www.taks.fo) og sum verður latin inn til TAKS saman við sjálvuppgávuni.

### **Inntøka av húsaleigu – uppperð eftir bruttoskattaskipan**

Skattgjaldarar, sum útleiga til bústaðarendamál, kunnu tó eisini velja at gera inntøkuna upp eftir eini bruttoskattaskipan, har tann parturin av leiguinntøkuni, sum fer upp um 100.000 kr. árliga, verður skattaður við 25%. Útreiðslur til t.d. el, hiti, trygging og rentur kunnu ikki dragast frá í leiguinntøkuni. Um hesin háttur verður valdur, skal leiguinntøkan ikki leggjast afturat øðrum inntøkum í skattauppperðini. Bruttoskattaskipanin er treytað av, at leigað verður beinleiðis til privatfólk í minst trýggjar mánaðir, og at leigarin býr fast á staðnum.

Um ein persónur leigar fleiri hús út, er skattafría upphæddin 100.000 kr. til samans. Verður bruttoskattahátturin nýttur, skal hesin háttur nýtast fyri allar leiguinntøkurnar.

Avgerðin um, eftir hvørjum hátti leiguinntøkan skal gerast upp, er bindandi í 3 ár.

Frá 1. januar 2022 verður frádrátturin lækkaður til 50.000 kr. árliga, og inntøka omanfyri hesa upphædd verður skattað við 25%.

## Útleigan gjøgnum online marketplace

Skattgjaldarar, ið leiga bústað út gjøgnum online marketplace t.d. Airbnb ella tílíkar skipanir, skulu gera inntøkurnar frá leiguvirkseminum upp eftir vanligu reglunum um húsaleigu, sí omanfyri.

Leiguinttøkan verður uppgjørd við at útfylla roknskaparleistin hjá TAKS fyri húsaleigu við inntøku og útreiðslum. Roknskaparleisturin skal latast inn umvegis borgaragluggan saman við sjálvuppgávuini.

### 4.2 Persónar við avmarkaðari skattskyldu

Persónar, sum ikki hava fulla skattskyldu í Føroyum, kunnu í staðin hava avmarkaða skattskyldu í Føroyum, um teir móttaka inntøkur frá føroyskum keldum.

#### Lønarinntøkur

Persónar við avmarkaðari skattskyldu, sum bert hava lønarinntøku (A-inntøku), gjalda ein samlaðan lands- og kommunuskatt upp á 42%. Persónar við avmarkaðari skattskyldu gjalda ikki kirkjuskatt.

Virðið á fríari ferð og fríum bústaði hjá persónum, sum ikki hava bústað í Føroyum, og sum eru í Føroyum í bráðfeingis arbeiðsøringdum, verður ikki roknað við í skattskyldugu inntøkuna.

Við bráðfeingis arbeiðsøringi er at skilja arbeiði, sum samanlagt varir styttri enn 180 dagar í einum 12 mánaða tíðarskeiði, sama um persónurin er burtur ímillum ella ikki.

#### B-inntøkur

Persónar við avmarkaðari skattskyldu, sum hava B-inntøku, gjalda vanligan lands- og kommunuskatt, tó ikki kirkjuskatt.

Persónar við avmarkaðari skattskyldu, sum hava inntøku av húsaleigu til bústaðarendamál, kunnu tó velja at uppgjeva inntøkuna sum bruttoinntøku og gjalda 25% í skatti. Sí pettið 4.1.

#### Pensjón

Útlendingar og føroyingar búsitandi uttanfyri Føroyar, sum fáa almenna pensjón (fólka- og fyrítíðarpensjón) úr Føroyum gjalda 10% í skatti í Føroyum. Persónar, sum búgva í Danmark, gjalda tó ikki skatt í Føroyum av almennum pensjónum.



## Søla av partabrøvum

Persónar, ið eiga partabrøv í føroyskum feløgum, eru avmarkað skattskyldugir og skulu rinda 35% í kapitalvinningsskatti av staðfestum vinningi frá sølu av partabrøvum. Skattskyldan til Føroyar kann falla burtur sambært áseting í tvískattasáttmála.

## FAS

Útlendingar, ið fáa húru frá skipum, sum eru skrásett í FAS, gjalda 35% í skatti av bruttoinntøkuni.

Útlendingar, ið fáa húru fyri arbeiði umborð á útlenskum skipum, sum við ongari manning eru leigað av føroyskum reidaravirki, verða somuleiðis skattaðir við føstum skattaprosenti upp á 35%. Treytin er, at skipið lýkur treytirnar í lögtingslógini um FAS.

## Kolvetnisvinnan

Hjá útlendingum, sum arbeiða innan kolvetnisvinnuna í Føroyum, er skatturin treytaður av, hvørt arbeiði verður fyri føroyskan arbeiðsgevara ella ikki

	2020	2021
Um útlendingur arbeiðir fyri føroyskan arbeiðsgevara	42%	42%
Um útlendingur arbeiðir fyri útlenskan arbeiðsgevara	35%	35%

Útlendingar, ið hava bústað í øðrum Norðurlandi og arbeiða í Føroyum innan kolvetnisvinnuna, skulu ikki gjalda skatt í Føroyum um teir upphalda sær í Føroyum í minni enn 30 dagar innan eitt 12 mánaða tíðarskeið.

## 4.3 Partafelagsskattur v.m.

Partafeløg, smápartafeløg, kommanditfeløg, sparikassar og íløgufeløg, sum hava partapening ella innskotspening, ið er 50.000 kr. ella meira, gjalda 18% í skatti av skattskyldugu inntøkuni. Sama er galdandi fyri íverksetarafeløg, hóast innskotspeningurin bert er 1 kr.

Vinnurekandi grunnar, Føroya Realkreditstovnur, Framtaksgrunnurin, Ílegg-ingargrunnurin fyri Føroyar, Húsálansgrunnurin og Búnaðargrunnurin gjalda somuleiðis 18% í skatti av skattskyldugu inntøkuni.

Sjálvsogarnarstovnar, limafeløg og grunnar, sum ikki eru vinnurekandi, gjalda 49% í skatti av skattskyldugari inntøku.

## **Samskating av feløgum**

Partafeløg og smápartafeløg, sum eru skrásett í Føroyum, og sum hava sama roknskaparár, kunnu velja at verða samskattað. Samskating er treytað av, at talan er um móðurfeløg og dótturfeløg, og at móðurfelagið hevur átt allar kapitalpartarnar í teimum dótturfeløgum, sum samskatingin viðvíkur, alt roknskaparárið.

Samskatingin kann veljast fyri bæði vanliga inntøku og kapitalvinningsinntøku. Samskatingaruppgerðir fyri vanliga inntøku og kapitalvinningsinntøku verða uppgjördar hvør sær.

Hall hjá feløgum, sum luttaka í samskating, kann mótroknast í inntøku hjá øðrum feløgum í samskatingini. Hall hjá luttakandi feløgum, sum stava frá tíðarskeiði áðrenn samskating, kann tó bert dragast frá egnum yvirskoti.

Samanlagda inntøkan hjá øllum feløgum undir samskatingini verður tald saman og skattað undir einum. Skattauppgerð fyri øll feløgini í samskatingini verður send til móðurfelagið.

Freistin fyri at søkja um samskating er innlatingarfrestin fyri sjálvuppgávuna tað árið, sum samskatingin viðvíkir.

Um eitt felag fer úr samskatingini, ber ikki til at verða samskattað við viðkomandi felag aftur. Loyvi til samskating verða heldur ikki givin feløgum, sum eru undir avtøku.

## **Tonsaskattur**

Partafeløg og smápartafeløg, sum eru skrásett í Føroyum, kunnu velja at uppgera inntøku frá reiðaravirksemi eftir tonsaskattaskipanini. Sum reiðaravirksemi verður roknað vinnuligt virksemi við at flyta ferðafólk ella góðs millum ymisk støð.

Frá og við roknskaparárinum 2019 kann inntøka frá serskipum so sum vaktarskipum, hjálparskipum, konstruktiónsskipum, ísbrótarum og hotel-skipum gerast upp eftir reglunum í tonsaskattalógini. Inntøka frá at reka sleipibátar kann somuleiðis gerast upp eftir tonsaskattalógini um meir enn 50% av virkseminum er á sjónum.

Tað er ein treyt, at talan er um skip, sum eru 100 bruttotons (BT) ella størri og at skipini eru skrásett í føroysku altjóða skipaskránni (FAS) ella Føroya Skipaskráseting.

Inntøka frá virksemi, sum kann roknast at hava tætt tilknýti til reiðavirksemi, er somuleiðis fevnt av tonsaskattaskipanini. Talan er um m.a. nýtslu av bingjum, rakstur av amboðum til at ferma, uppskipa og viðlíkahalda við og sœla av vørum til nýtslu umborð. Útleigan av hølum umborð á skipum, herundir høli, sum reiðarið sjálvt nýtir, kann eisini roknast við í skattskyldugu inntøkuna eftir tonsaskattaskipanini.

Eftir tonsaskattaskipanini verður skattskylduga inntøkan uppgjørd grundað á nettotonsatal (NT) á teimum skipum, sum eru í skipanini. Inntøkan verður uppgjørd fyri hvørji 100 NT fyri hvørt byrjað samdøgur eftir niðanfyrirstandandi talvu.

NT á skipi	Inntøka fyri hvørji 100 NT pr. samdøgur
0-1.000	6 kr.
1.001-10.000	4 kr.
10.001-25.000	3 kr.
25.001-	1 kr.

Dømi: Skip upp á 2.800 NT er í rakstri 365 dagar um árið. Inntøkan verður uppgjørd, sum víst niðanfyrri.

NT	Inntøka
$1.000/100 \times 6 \times 365 =$	21.900
$1.800/100 \times 4 \times 365 =$	26.280
Skattskyldug inntøka	48.180

Skattskylduga inntøkan verður skattað við 18%. Feløg, sum nýta tonsaskattaskipanina, kunnu ikki luttaka í samskating við onnur feløg. Avgerð um at nýta tonsaskattaskipanina ella ikki er bindandi í trý ár, frá tí inntøkuári reiðarið ynskir, at skipanin skal verða galdandi.

Hevur felag inntøkur frá øðrum virksemi, verður inntøkan gjørd upp eftir vanligu reglunum í skattalógávuni.

### Sœla av veiðirættindum

Endalig avhending av veiðirættindum verður áløgd serskatt á ávikavíst 35% (persónar) og 50% (feløg). Veiðirættindi eru rættindi, sum eru fevnd

av lógtingslóg um sjófeingi. Avhendan av fiskidøgum/fiskikvotum fyri eitt ár í senn er ikki at rokna sum endalig avhending.

Endalig avhendan av veiðirættindum fevnr um sølu av rættindum, sølu av rættindum saman við skipum og sølu av partabrøvum í feløgum, sum eiga veiðirættindi. Søla av veiðurættindum fyri skip og bátar í bólki 4 og 5 er ikki fevnd av serskatti.

Umskipan í felag ella samtaki, so sum samanlegging (fusiún), kloyving og partabrævaumbýti, har feløg eiga veiðirættindi, verða somuleiðis álógð serskatt, um eigaralutfallið hjá líkamligu eigarunum í felagi ella samtaki broytist meir enn 1 prosentstig ella um útgaldið verður til eigararnar í samband við umskipanina.

Við avhendan av veiðurættindum verður vinningur ella tap uppgjørt sum munurin millum útveganarupphæddina og avhendingarupphæddina fyri avvarandi veiðurættindini. Verða partabrøv ella onnur virðisbrøv avhendað í felag, har veiðirættindi eru partur av ogn felagsins, verður serskattur álíknaður við støði í innara virðinum á felagnum, javnað fyri munin millum handilsvirði og skattligt virði á ognum felagsins.

Persónar og feløg skulu í seinasta lagi 60 dagar eftir sølu av veiðirættindum ella partabrøvum senda TAKS sjálvuppgávu, ið vísir úrslitið av søluni.

### Tøkugjald í alivinnuni

Fyritøkur og einstaklingar, sum reka vinnuliga alivinnu í Føroyum, skulu rinda avgjald til landskassan grundað á mánaðarlígu tøkuna av alifiski í krudvari vekt, faldað við miðal altjóða marknaðarprísinum í sama mánaði. Gjaldið verður ásett sum víst niðanfyri.

Miðal altjóða mánaðarprísur fyri kilo	Procent
36 kr. ella hægri fyri kilo	5%
Millum 32 kr. og 36 kr. fyri kilo	2,5%
Lægri enn 32 kr. fyri kilo	0,5%

### Kolvetnisskattur

Loyvishavarar í kolvetnisvinnuni skulu gjalda 27% í skatti av inntøku av fyrstu sølu og/ella inntøku, ið er ásett sum ein partur av framleiddum kolvetni. Loyvishavarar skulu eisini gjalda 27% í skatti av vinningi av at lata frá sær loyvi til at leita eftir og framleiða kolvetni. Harumframt skulu loyvishavarar

eisini alt eftir umstøðunum gjalda framleiðslugjald umframt serskatt av stórum yvirskotum.

#### 4.4 Kapitalvinningskattur

Kapitalvinningsinntøkur verða gjørðar upp undir einum og skattaðar sum víst niðanfyri.

Kapitalvinningskattur	2020	2021
Persónar	35%	35%
Feløg	18%	18%

Víst verður annars til petti 9, har nærri er greitt frá um kapitalvinningsinntøkur.

# 5 Frádráttir í skattskyldugu inntökuni

## 5.1 Utanlandsfrádráttur

Persónar, sum arbeiða uttanlands ella umborð á útlenskum skipi, fáa frádrátt upp á 30% av útlensku inntøkuni. Frádrátturin kann tó í mesta lagi vera 120.000 kr. um árið svarandi til 30% av 400.000 kr. Frádrátturin er sum útgangsstøði galdandi uttan mun til, um arbeitt verður uttanlands fyri føroyskan ella útlenskan arbeiðsgevara.

Frádráttur á 30% av útlenskari inntøku er tó ikki galdandi fyri manning á skipum, skrásett í FAS ella DIS ella í føroysku skipaskrásetingini annars.

Frádráttur á 30% av útlenskari inntøku er heldur ikki galdandi fyri fiskiveiðuinntøku frá skipum skrásett í øðrum Norðurlondum t.d. Noreg og Danmark. Somuleiðis er frádrátturin heldur ikki galdandi fyri inntøku frá norðurlenskum flogfórum.

Um útlensk inntøka gevur rætt til 30% í frádrátti sambært omanfyrirstandandi, kunnu samdøgursfrádráttur og fiskimannafrádráttur ikki gevast í somu inntøku, sí petti 5.2 og 5.3.

Uttanlandsinntøkan verður uppgivin á serligum oyðublaði, sum verður latið inn saman við sjálvuppgávuni.

## 5.2 Samdøgursfrádráttur

Persónar við fullari skattskyldu, sum hava inntøkugevandi arbeiði uttanlands ella umborð á útlenskum skipi, og sum ikki hava rætt til 30% í frádrátti av útlensku inntøkuni, sí petti 5.1, hava í staðin rætt til 300 kr. í frádrátti fyri hvørt samdøgur. Frádrátturin er treytaður av, at persónurin er uttanlands ella umborð á útlenskum skipi í antin tveir mánaðir uttan slit ella í minsta lagi 100 samdøgur innan fyri eitt 12 mánaða tíðarskeið.

Uttanlandsinntøkan verður uppgivin á serligum oyðublaði, sum verður latið inn saman við sjálvuppgávuni.

## 5.3 Fiskimannafrádráttur

Fiskiveiðuinntøka verður lækkað við 14%, áðrenn skattur verður lagdur á inntøkuna. Tó er hægsti árligi frádrátturin 65.800 kr. svarandi til 14% av

470.000 kr. Frádrátturin er galdandi fyri allar fiskiveiðuinntøkur, sum bert Føroyar hava rætt til at skatta, herundir inntøkur hjá føroyskum persónum við føroyskum fiskiskipum og inntøkur hjá føroyskum persónum við fiskiskipum frá øðrum Norðurlöndum.

Í sambandi við inntøku frá føroyskum fiskiskipum verður inntøkan lækkað við 14%, áðrenn skattur verður lagdur á inntøkuna. Í sambandi við fiskiveiðuinntøku frá útlenskum skipum skulu persónar sjálvir uppgjeva inntøkuna og frádráttin á serligum oyðublaði, sum skal latast inn saman við sjálvuppgávuni.

Í talvuni niðanfyri er tikið samanum uttanlands-, samdøgurs- og fiskimannafrádráttir:

	14%	30%	300 kr. pr. samdøgur
Føroysk fiskiskip	+	-	-
Skip skrásett í FAS	-	-	-
Onnur føroysk skip	-	-	-
Arbeiði á landi uttanlands	-	+	-
Skip skrásett í DIS	-	-	+
Norðurlensk fiskiskip	+	-	+
Onnur útlensk skip	-	+	-
Norðurlensk flogfør	-	-	+
Onnur útlensk flogfør	-	+	-

## 5.4 Skattligt hall

Hall í uppgerðini av vanligu skattskyldugu inntøkuni kann flytast fram til frádrátt í vanligari skattskyldugari inntøku í komandi árum. Á sama hátt kann hall í uppgerðini av kapitalvinningsinntøkuni flytast fram til frádrátt í kapitalvinningsinntøku í komandi árum.

Um meira enn 50% av partapeninginum ella atkvøðunum í einum felagi skiftir eigara í árinum, fellur eitt møguligt hall burtur. Hallið fellur tó ikki burtur um felagið, tá ið skiftið í eigaraviðurskiftunum fór fram, hevði vinnuligt virksemi av týðningi við búskaparligum váða.

Hall kann eisini lækka ella fella burtur, í tann mun skuld verður eftirgivin ella strikað.

Hjá felögum og grunnum kann kapitalvinningsinntøka flytast til uppgerðina av vanligu skattskyldugu inntøkuni í tann mun, henda seinna vísir hall. Hall í uppgerðini av vanligu skattskyldugu inntøkuni kann í hesum førum vera hall, sum er staðfest í árinum, ella framflutt hall frá undanfarnum árum.

Hall í uppgerðini av kapitalvinningsinntøkuni kann hinvegin ikki mótrókast í vanligari skattskyldugari inntøku.

Persónar kunnu ikki flyta hall í skattskyldugu inntøkuni til mótrókning í kapitalvinningsinntøku.

### **5.5 Rentufrádráttur**

Feløg og persónar, sum reka vinnuligt virksemi, kunnu draga vinnuligar rentur frá í skattskyldugu inntøkuni. Rentur av útistandandi skatti, ov seint goldnum skatti, tolli og avgjaldi kunnu tó ikki dragast frá í skattskyldugu inntøkuni.

Rentufrádráttur er treytaður av, at renta er goldin í seinasta lagi við endan av næstkomandi inntøkuári.

Í uppgerðini av kapitalvinningsinntøkuni kunnu persónar draga frá rentur, sum stava frá lántøku í peningastovnum o.ø., um lánið verður nýtt til keyp av virðisbrøvum. Renta av slíkum lánnum, sum eru tikin eftir 1. januar 2017, kunnu tó ikki dragast frá í skattskyldugi inntøkuni.

Aðrar rentuútreiðslur eru ikki frádráttarloyvdar, men eftir umsókn verður rentustuðul veittur fyri rentur av láni til m.a. egnan bústað, sí. petti 12.1.

### **5.6 Hjúnafrádráttur**

Um skattskylduga inntøkan hjá øðrum hjúnafeleganum er undir 30.000 kr., og inntøkan hjá hinum hjúnafeleganum er yvir 30.000 kr., verður ein javning gjørd soleiðis, at tann lægra inntøkan verður hækkað við upp til 30.000 kr., meðan inntøkan hjá hinum hjúnafeleganum verður lækkað við somu upphædd.

### **5.7 Lærlingafrádráttur**

Frá 1. januar 2020 fáa lærlingar ein frádrátt í skattskyldugu inntøkuni upp til 50.000 kr. árliga.



Sum lærlingur er at meta persónur, ið er fevndur av einum galdandi lærusáttmála. Talan skal vera um lærusáttmála, ið er góðkendur av Yrkisdeplinum, ella um lærusáttmála, har útbúgvingin er skipað og lønt sambært sáttmála millum fakfelag og arbeiðsgevara á føroyska arbeiðsmarknaðinum.

Persónur, ið er í starvsvenjing sum partur av útbúgving síni, er ikki at meta sum lærlingur.

Fevnir lærutíðin einans um ein part av inntøkuárinum, verður frádrátturin fyri inntøkuárið veittur lutfalsliga, har dagatalið sum lærlingur verður sett í mun til dagatalið í árinum.

## 6 Eftirlønargjöld

### 6.1 Tvungin eftirlønarpásporing

Sum útgangsstøði hava allir persónar, sum ikki hava nátt pensjónsaldur og sum hava fulla skattskyldu í Føroyum, skyldu at gjalda til egna eftirløn hjá føroyskum eftirlønarveitarara.

Persónar, sum eru føddir áðrenn 1. januar 1954, hava tó ikki skyldu at gjalda til egna eftirløn, men kunnu velja sjálvboðin at gjalda til egna eftirløn hjá føroyskum eftirlønarveitarara. Somuleiðis hava lesandi uttanlands, sum hava varðveitt fulla skattskyldu í Føroyum, heldur ikki skyldu at gjalda tvungna eftirlønargjaldið av inntøku, ið er vunnin uttanlands, men kunnu tó velja sjálvboðin at gjalda til egna eftirløn hjá føroyskum eftirlønarveitarara. Lesandi uttanlands skulu tó gjalda til egna eftirløn av inntøku, ið er vunnin í Føroyum.

Persónar, ið koma til Føroya í tíðaravmarkað starv, sum í mesta lagi er 60 mánaðir, kunnu søkja TAKS um at verða frítiknir fyri at rinda til føroyska eftirløn.

Persónar, sum hava fulla skattskyldu í Føroyum og sum arbeiða hjá útlendskum arbeiðsgevara, har arbeiðið verður gjørt uttan fyri Føroyar, kunnu søkja TAKS um frítøku fyri at rinda til føroyska eftirlønarskipan, um teir rinda til útlenska eftirlønarskipan sum liður í teirra starvssáttmála.

Frítøkan er treytað av:

- At útlenski arbeiðsgevarin vátar ella at setanarbrævið vísir, at persónurin er álagdur at rinda til útlenska eftirlønarskipan
- At arbeiðið er útínt uttan fyri Føroyar
- At TAKS metir, at útlenska eftirlønarskipanin er nøktandi

TAKS metir um, hvørt talan er um eftirlønarskipan, sum í nóg stóran mun tryggjar viðkomandi persónum nøktandi inntøkugrundarlag eftir pensjónsaldur. Metingin er grundað á inngjöld til lívrentu og lutaeftirløn. Inngjöld til kapitaleftirløn verða ikki tald við í metingini, um eftirlønarinngjaldið er nøktandi

Persónar, sum hava fingið játtað frítøku, skulu á hvørjum ári lata TAKS eitt ársyvirilit yvir gjöld til útlensku eftirlønarskipanina saman við sjálvuppgávuni.

Um útlenska eftirlønarskipanin ikki er góðkend av TAKS at vera í samsvari við eftirlønarlógina, verður ásetta føroyska eftirlønargjaldið kravt við rokning. Tá ið eftirlønargjaldið er goldið, verður skatturin trektur frá og nettoupphæddin

flutt á eftirlønarkonto. Í hesum sambandi verður frádráttur fyri inngjaldið givin í skattskyldugu inntøkuni fyri árið, ið eftirlønin er goldin. Sí dømi í petti 6.4.

## 6.2 Eftirlønargjaldið

Eftirlønargjaldið fyri 2020 er ásett til í minsta lagi 6% og í 2021 til í minsta lagi 7% av A- og B-inntøku samanlagt. Tvungna eftirlønargjaldið hækkar við einum prosentstigi árliga til 12% í 2026.

Arbeiðsgevari hevur skyldu at flyta eftirlønargjaldið hjá løntakarum umvegis afturhaldsskipanina hjá TAKS.

Hjá persónum við B-inntøku skal eftirlønargjaldið vera goldið í seinasta lagi 1. november í árinum eftir inntøkuárið.

Eftirlønarlógin ásetur, at ávísar inntøkur, sum ikki eru at rokna sum vanligar lønarinntøkur, eru frítiknar fyri tvungið eftirlønargjald. Sum heild er talan um pensjónsútgjaldingar og sosialar veitingar umframt gávur og vinningar frá eydnuspølum v.m.

Uttan mun til omanfyreivendu prosentstig hevur eingin persónur skyldu til at rinda meira enn 150.000 kr. árliga í eftirlønargjaldi. Tó stendur skattgjaldaranum frítt í boði at flyta hægri upphæddir.

## 6.3 Útgjald av eftirløn

Sum útgangsstøði kann útgjald av eftirløn ikki byrja, fyrr enn persónur hevur nátt pensjónsaldur sambært lóg um almannapensjónir og í seinasta lagi tann dagin, hann fær fólkapensjón.

Alt virðið á eftirlønarpussparingini er at meta sum kapitaleftirløn við arvarætti í samansparingartíðarskeiðnum. Í seinasta lagi tveir mánaðir áðrenn útgjald byrjar, skal eftirlønareigarin boða TAKS frá, hvussu samansparda eftirlønin skal útgjaldast.

### Lívlong veiting

Í minsta lagi 45% av eftirlønini skal verða útgoldin sum lívlong veiting. Støddin á útgjaldinum verður roknað út frá samansparda virðinum og væntaðum miðallivialdri. Útgoldið verður so leingi sum tann, sum hevur stovnað tryggingina, er á lívi. Tryggingin fellur burtur, tá ið viðkomandi doyr.

### Lutaftirløn

Í mesta lagi 55% av eftirlønini kann útgjaldast sum lutaftirløn. Lutaftirløn er ein skipan, har útgoldið verður leypandi yvir avtalað tíðarskeið, tó í minsta lagi 10 ár.

## Kapitaleftirløn

Í mesta lagi 15% av eftirlønini kann útgjaldast sum kapitalupphædd í einum.

Eftir fyrsta útgjaldsdag er valið av útgjaldshátti bindandi, tó at parturin, sum fer til lívlanga veiting, kann økjast.

### Samlað virði undir 400.000 kr.

Um samlaða virði á eftirlønarpouppsporingini sambært eftirlønarlógini er lægri enn 400.000 kr., kann í staðin verða útgaldið upp til 60.000 kr. í eingangsveiting og restupphæddin sum leypandi útgjalding við 2.500 kr. um mánaðin.

Øll útgjöld sambært eftirlønarlógini verða goldin umvegis afturhaldsskipanina hjá TAKS skatta- og avgjaldsfrítt.

### Útgjald við deyða

Um eftirlønareigari doyr, áðrenn útgjald er byrjað, fellur samansparða eftirlønarpoupphæddin til njótunartilskilaða sambært eftirlønarsáttmálanum. Um njótunartilskilaði er hjúnafelagi ella sambúgvi, tó ikki barn, kann viðkomandi frítt velja at fáa alla ella part av eftirlønarsamansparingini flutta skatta- og avgjaldsfrítt til egnu eftirlønarpouppsporing.

Um eingin njótunartilskilaði er sambært eftirlønarsáttmála, verður eftirlønarpoupphæddin umlagd til eitt kapitalútgjald og flutt til búgvið eftir tann deyða.

Um eftirlønareigari doyr, eftir at útgjalding er byrjað, verður lutaftirlønarpoupphæddin til njótunartilskilaða sambært eftirlønarsáttmálanum. Parturin, sum fer til lívlanga veiting, fellur burtur.

Um eingin njótunartilskilaður er sambært eftirlønarsáttmálanum, verður lutaftirlønarpoupphæddin umlagdur til eitt kapitalútgjald og flutt til búgvið eftir tann deyða.

## 6.4 Frádráttur og skattur í sambandi við eftirlønarinngjöld

Í sambandi við inngjöld til eftirlønarskipan skulu í minsta lagi 30% og í mesta lagi 40% rindast í eftirlønarskatti. Eftirlønarskattur er stigvísur í mun til skattskylduga ársinntøku. Eftirlønarskattur er 30% við ársinntøku upp til 235.000 kr. og hækkar síðani við 0,5% fyri hvørjar 5.000 kr., ið ársinntøkan hækkar, tó í mesta lagi til 40%, um ársinntøkan er 330.000 kr. ella hægri. Øll eftirlønarinngjöld verða fyribilsskattað við 40%. Møguligur avlopsskattur, eftir at ársinntøkan er uppgjørd, verður afturgjaldin til eftirlønarkonto hjá viðkomandi.

Persónar, sum rinda til føroyska eftirlønarskipan av inntøku, sum er forvunnin uttanlands, verða góðskrivaðir í eftirlønarskattinum fyri inntøkuskatt, sum er goldin av eftirlønargjaldinum uttanlands.

<b>Dømi (2021)</b>	
Inntøka uttanlands	500.000
Goldin skattur uttanlands (30%)	150.000
Tvungið eftirlønargjald í Føroyum (7%)	35.000
Eftirlønarskattur (35.000 x 40%)	14.000
Goldin skattur uttanlands av eftirlønargjaldinum (35.000 x 30%)	10.500
Eftirlønarskattur at rinda við inngjald (14.000 - 10.500)	3.500
Flutt til eftirlønarveitara (35.000 – 3.500)	31.500
Samlað brutto eftirlønargjald (31.500 + 3.500)	35.000

Eftirlønargjöld, sum persónur sjálvur hevur goldið av skattaðum peningi, kunnu dragast frá í skattskyldugu inntøkuni.

Eftirlønargjöld, sum arbeiðsgevari hevur flutt, verða ikki tald við í skattskyldugu inntøkuna.

Rentur og annar vinningur í eini eftirlønarskipan eru hvørki skatta- ella avgjalds-skyldug. Hetta er eisini galdandi fyri vinning og tap, sum verða staðfest av virðisbrøvum, sum eru partur av eini eftirlønarsmansparing. Í sambandi við útgjald verða renta og annar vinningur roknað upp í samlaðu útgjaldsupphæddina og útgoldið skatta- og avgjaldsfrítt.

## **6.5 Eftirløn sambært rentutryggingarlógini**

Inngjöld eftir rentutryggingarlógini kunnu dragast frá í skattskyldugu inntøkuni og útgjöld eru skattskyldug. Tað eru tó einans persónar, sum arbeiða uttanlands fyri útlendskan arbeiðsgevara, og sum rinda til útlenska eftirlønarskipan, sum kunnu draga inngjöld frá í skattskyldugu inntøkuni. Útlenska eftirlønarskipanin skal lúka treytirnar í rentutryggingarlógini.

### **Broyting í 2020**

Í 2020 vóru broytingar gjørdar í rentutryggingarlógini, soleiðis at inngjöld til útlendskar eftirlønarskipanir kunnu dragast frá í uppgerðini av skattskyldugu inntøkuni.

Broytingin í rentuþryggingarlógini er galdandi afturvirkandi til 1. januar 2014. Persónar, ið hava íroknað útlenska eftirløn í skattskyldugu inntøkuna í tíðarskeiðinum 2014 til 2019, kunnu søkja TAKS um at broyta skattauppgerðirnar fyri hesi ár, soleiðis at frádráttur verður veittur fyri inngjøld til útlenska eftirlønarskipan.

### **Útgjöld**

Útgjöld frá eftirlønarskipanum, har inngildið er fram til 31. desember 2011, verða skattað sambært reglunum í rentuþryggingarlógini. Útgjald av eftirløn, sum er vunnin uttanlands eftir 31. desember 2013 í starvi hjá útlenskum arbeiðsgevara og goldin til útlenskan eftirlønarveitara, verður somuleiðis skattað sambært reglunum í rentuþryggingarlógini.

### **Kapitaleftirløn**

Fyri kapitalútgjöld eftir 60 ára aldur og kapitalútgjöld í sambandi við deyða verður rindað avgjald upp á 35%. Onnur kapitalútgjöld verða roknað sum útgjöld í úrtíð, og tá skal rindast avgjald upp á 55%.

### **Lutaftirløn**

Lutaftirløn verður útgoldin hvønn mánað yvir minst 10 ár og skattað sum vanlig skattskyldug inntøka. Um mánaðarliga útgjaldið er lægri enn 4.000 kr., kann útgjaldstíðarskeiðið stytast soleiðis, at mánaðarliga útgjaldið kemur upp á 4.000 kr.

### **Lívrenta**

Lívrenta verður útgoldin hvønn mánað, inntil eftirlønareigari doyr. Lívrenta verður skattað sum vanlig skattskyldug inntøka. Um mánaðarliga útgjaldið er lægri enn 4.000 kr., kann avtala gerast um at broyta lívrentuna til eina upphaldandi lívstreytaða veiting, soleiðis at mánaðarliga útgjaldið kemur upp á 4.000 kr.

### **Eingangsútgjöld frá lutaftirlønnum og lívrentum**

Lutaftirløn ella lívrenta, sum er uppspald fram til 31. desember 2011, kann umroknað til eitt eingangútgjald, treytað av at tryggingin endar við eingangsútgjaldinum, og eingangsútgjaldið ikki er størri enn 50.000 kr. Av eingangsútgjaldinum verður rindað 35% í avgjaldi.

### **Útlenskar eftirlønarskipanir**

Stigvís útgjöld frá útlenskum eftirlønarskipanum verða tikin við í skattskyldugu inntøkuna í Føroyum, tó so at frádráttur verður givin í føroyska skattinum fyri goldnan skatt uttanlands. Frádrátturin í føroyska skattinum kann tó ongantíð verða størri enn tann skattur, sum verður álíknaður í Føroyum av útlensku eftirlønini.

# 7 Frádráttir í skattinum

## 7.1 Barnafrádráttur

Fyrir hvørt barn undir 18 ár, ið persónur hevir foreldramyndugleikan yvir, verður givin ein frádráttur í lands- og kommunuskattinum. Sambúgvandi hjún kunnu sjálvi gera av, hvør teirra skal hava frádráttin.

Um hjún slíta sambúgvíð, fær tann hjúnafelagin, sum hevir børnini búgvandi, frádráttin frá flytingardegnum.

Tá ið børnini ikki búgva hjá tí persóni, sum hevir foreldramyndugleikan yvir teimum, kann barnafrádrátturin í staðin veitast tí persóni, sum hevir børnini búgvandi. Tó fellur barnafrádrátturin burtur, tá ið barnaverndarnevnd hevir yvirtikið umsorgan av børnum.

Frádráttur í landsskattinum verður latin í mun til aldurin á barninum. Er barnið undir 7 ár, er frádrátturin 9.200 kr., meðan frádrátturin er 6.500 kr. um barnið 7 ár ella eldri.

Frádrátturin er treytaður av at barnið býr í Føroyum.

Einstøku kommunurnar áseta sjálvar barnafrádráttin í kommunuskattinum. Persónur fær barnafrádrátt í kommunuskattinum samsvarandi frádráttinum í teirri kommunu, har hann hevði bústað tann 1. desember í árinum framman undan álíkningarárinum.

Børn undir 7 ár	2020	2021
Landsskattur	9.200	9.200
Kommunuskattur	5.000-10.000	5.000-10.000

Børn 7 ár ella eldri	2020	2021
Landsskattur	6.500	6.500
Kommunuskattur	5.000-10.000	5.000-10.000

Um barnafrádrátturin er hægri enn skatturin uttan barnafrádrátt, verður munurin útgoldin avvarðandi skattgjaldara, tá ið endaliga skattauppperðin verður gjørd.

## 7.2 Pensjónsfrádráttur

Persónar, sum hava fulla skattskyldu í Føroyum, og sum eru 67 ár ella eldri ella fáa fólka-, fyritiðar-, framskundaða pensjón ella hjálp eftir grein 13 í forsorgaralógini fáa ein frádrátt í útroknaða skattinum.

	2020	2021
Fólkapensjónistur	3.000	6.000
Fyritiðarpensjónistur (stakur)	16.200	16.200
Fyritiðarpensjónistur (giftur)	10.500	10.500

Persónur yvir 67 ár, sum ikki fær fólkapensjón, hevur rætt til sama frádrátt sum fyritiðarpensjónistur.

Óbrúktur frádráttur, sum ikki rúmast í lands- og kommunuskatti, fellur burtur.

## 7.3 Frádráttur fyri goldnan skatt uttanlands

Um persónur við fullari skattskyldu hevur goldið skatt uttanlands, verður ein frádráttur givin í føroyska skattinum svarandi til tann skatt, sum álíknaður verður í Føroyum av útlendsku inntøkuni (exemption linking).

Í ávísum førum kann frádrátturin í Føroyum tó ikki vera hægri enn tann skattur, sum veruliga er goldin í útlandinum (kredit linking).

Tá ið gerast skal av, hvussu nógvur skattur er goldin í útlandinum, verða sosial gjøld, sum eru goldin sambært norðurlendsku konventiónini um sosiala trygd, roknað við sum skattur goldin í øðrum Norðurlandi.



## 8 Fríir ágóðar, endurgjöld og serligar inntøkur

### 8.1 Gávur

Gávur eru skattskyldugar sum vanlig skattskyldug inntøka hjá móttakaranum, tó undantikið gávur frá hjúnafelaga, foreldrum, abbum, ommum og børnum. Gávur í sambandi við serstakt høvi so sum jólagávur, føðingardagsgávur o.a.tíl. verða tó sum útgangsstøði ikki roknaðar sum skattskyldug inntøka.

Gávur í peningi frá arbeiðsgevara skulu skattast uttan mun til upphæddina. Aðrar gávur íroknað gávukort frá arbeiðsgevara í sambandi við serstakt høvi, verða ikki skattaðar, um keypsprísurin íroknað meirvirðisgjald er sum víst niðanfryi.

Høvi	Skattafrí upphædd (kr.)
25 ára starvsdagur	2.000
30 ára starvsdagur	3.000
40 ára starvsdagur	4.000
50 ára starvsdagur	5.000
Annað serstakt høvi, t.d. jól	1.500

Um keypsprísurin íroknað meirvirðisgjald er hægri enn omanfyrirstandandi upphæddir, skal skattur gjaldast av allari upphæddini.

## 8.2 Fríir ágóðar frá arbeiðsgevara

Persónar, sum fáa niðanfyri nevndu ágóðar frá arbeiðsgevara, skulu skattast av virðinum á ágóðunum. TAKS hevur í hesum sambandi kunngjørt hesi virði fyri niðanfyristandandi ágóðar.

kr.	2020	2021
Virði á fríum bústaði m2	976	1.095
Frítt el	10.300	10.300
Olja/fjarhiti	25.500	20.500
Jarðhiti, aðrar alternativar orkukeldur	14.850	14.850
<b>Virði á fríum kosti pr. dag</b>		
3 máltíðir	63	63
2 máltíðir	47	48
1 máltíð	36	36
<b>Virði á fríum bili (persónbilar)</b>		
1.100 kg og undir	56.800	56.000
1.101 kg - 1.300 kg	65.800	65.000
1.301 kg - 1.500 kg	79.000	78.100
1.501 kg og meira	88.700	87.900
<b>Virði á fríum bili (vøruvognar)</b>		
1.100 kg og undir	34.080	33.600
1.101 kg - 1.300 kg	39.480	39.000
1.301 kg - 1.500 kg	47.400	46.860
1.501 kg og meira	53.220	52.740
<b>Virði á fríum bili (allir aðrir bilar)</b>		
1.100 kg og undir	34.080	33.600
1.101 kg - 1.300 kg	39.480	39.000
1.301 kg - 1.500 kg	47.400	46.860
1.501 kg og meira	53.220	52.740
Bussur upp til 10 persónar nýttur til hýruvognskoyring	19.300	19.200

## Fríur bilur

Virðið á fríum bili er roknað at svara til privata koyring upp á 10.000 km árliga. Kann persónur prógva t.d. við koyribók, at privata koyringin er minni enn 10.000 km, kann upphæddin lækkast samsvarandi. Kravt verður, at tað greitt framgongur, hvussu býtið er millum privata og vinnuliga koyring.

## Privat koyring

Koyring til og frá arbeiðsstaði verður roknað sum privat koyring. Við arbeiðsstað er at skilja tað staðið, har arbeiðið verður gjørt, sum treytar lönina. Verður arbeitt á fleiri plássum sama dag, verður roknað við fjarstøðuni til fyrsta pláss og frá seinasta pláss.

Starvsfólk, sum hendingaferðir taka arbeiðsbil við sær til hús, verða ikki skattað av virðinum á fríum bili. Hetta er tó treytað av, at tað vegna frástøðu og tíð greitt loysir seg betur fíggarliga fyri arbeiðsgevaran, at bilurin verður tikin við til hús, og at koyringin fer fram frá bústaðnum beinleiðis til arbeiðsstaðið næsta arbeiðsdag.

## Serútgjördir bilar

Koyring millum heim og arbeiðspláss verður ikki roknað sum privat koyring, tá ið viðkomandi bilur er serútgjörður til arbeiðið við t.d. amboðum og eykalutum, sum eru fastir í bilinum, og at talan er um dagliga skiftandi arbeiðsstøð. Verður bilurin annars nýttur til privatkoyring, er talan um frían bil og viðkomandi verður tá skattaður av virðinum á fríum bili.

Er talan er um serútgjörðan bil, sum vanliga ikki kann nýtast til annað enn tað, hann er serútgjörður til t.d. saltbilur, oljubilur, kranabilur o.s.fr. verður koyring millum heim og arbeiðspláss ikki roknað sum privat koyring.

## Skattafríir ágóðar

Persónar, sum fáa niðanfyri nevndu ágóðar frá arbeiðsgevara, skulu ikki skattast av virðinum á ágóðunum.

- privata nýtsludirðið av teldu við útbúnaði, sum arbeiðsgevari hevur latið løntakara at ráða yvir í sambandi við arbeiðið,
- privata nýtsludirðið av samskipti (telefon og internet), sum arbeiðsgevari hevur latið løntakara at ráða yvir í sambandi við arbeiðið.

## 8.3 Eignýtsla hjá privatum vinnurekandi

Privatur vinnurekandi skal skattast av virðinum á vørum og framleiðslum, sum hann tekur úr virkinum at nýta ella at hava í húsarhaldi sínum ella til

gávur. Somuleiðis skal viðkomandi skattast av tí partinum av útreiðslunum, sum svarar til eginnýtsluna fyri t.d. bil, telefon, ljós og hita, har útreiðslurnar umfata bæði privatu og vinnuliga nýtsluna.

Eginnýtslan fyri nýtslu av matvørum og vørum til húsarhald annars er ásett til niðanfyrirstandandi leiðbeinandi virði. Tubbaksvørum, drykkivørum og klæði eru ikki fevnd av leiðbeinandi virðisásetingunum.

Eginnýtsla av vørum íroknað MVG	2020	2021
Handilsmenn	17.100	17.200
Bakarar	5.400	5.500
Bakarar við handilsvørum	14.100	14.200

Árligt minstamark fyri privata nýtslu av bili hjá hýruvognsførarum er ásett.

kr.	2020	2021
Hýruvognsførari	19.300	19.200

#### 8.4 Endurgjald fyri nýtslu av egnum bili

Persónur, sum nýtir egnan bil í arbeiðsrindum fyri arbeiðsgevaran, kann fáa skattafrítt endurgjald sambært reglunum hjá tí almenna.

kr.	2020	2021
	3,20 pr. km	3,20 pr. km

Endurgjaldið kann tó altíð vera í minsta lagi 16 kr. pr. tús. Endurgjaldið fevnir um útreiðslur til brennievni, slit á dekk, trygging, skaðar o.a.

Koyring millum heim og arbeiðsstað verður ikki roknað sum koyring í arbeiðsrindum. Víst verður annars til petti 8.2, har nærri er greitt frá koyring millum heim og arbeiðsstað.

Arbeiðsgevarin hevur skyldu til at ansa eftir, at endurgjaldið samsvarar við koyrdar kilometrar. Ferðauppgerð fyri, hvussu nógv er koyrt í arbeiðsrindum, skal gerast javnan og í minsta lagi eina ferð um mánaðin. Uppgerðin skal verða tøk sum skjál í bókhaldi arbeiðsgevarans, sí petti 8.6.

Endurgjald hægri enn omanfyri nevndu upphæddir verður roknað sum vanlig skattskyldug inntøka.

## 8.5 Dagpeningur og náttarviðbót

### Arbeidsrindi í Føroyum

Tá ið løntakari ferðast í Føroyum í ørindum fyri arbeidsgevara, kann hann fáa niðanfyri nevndu upphæddir útgoldnar skattafrítt.

	kr.
Tímapeningur	15
Fullur dagpeningur	250
Gjald fyri innivist eftir rokning, tó í mesta lagi	1.100
Náttarviðbót, ikki skjalprógvað	230
Lækkaður dagpeningur íroknað náttarviðbót, tá ið farið verður út um 28 dagar	212
Lækkað náttarviðbót, tá ið farið verður út um 28 dagar	106

Treytirnar fyri, at gjøldini kunnu veitast skattafrítt, eru, at ferðin varar longri enn 4 tímar, og at ferðast verður longri enn 4 km frá arbeidsstaðnum. Vanliga verður ikki latin dag- og tímapeningur innan fyri somu kommunu, tó at dag- ella tímapeningur kann latast, tá ið ferðast verður millum ymiskar bygdir innan somu kommunu.

Tað eru bert starvsfólk, sum ferðast í arbeidsrindum burtur frá føstum arbeidsstaði, sum hava rætt til dagpening og náttarviðbót. Fastur arbeidsstaður er t.d. kontór, bygningur, verkstaður ella líknandi, tvs. ein staður, har starvsfólkini halda til dagliga.

Tá ið starvsfólk hava skiftandi arbeidsstøð og ferðast til hesi, verður hetta ikki roknað sum ferðing í arbeidsrindum, og tílík starvsfólk hava tískil ikki rætt til dagpening og náttarviðbót.

Dagpeningur verður roknaður fyri hvørt samdøgur, sum løntakarin er burturstaddur frá fasta arbeidsplássinum. Er ferðin styttri enn 16 tímar, verður tímapeningur roknaður fyri hvønn ásettan tíma. Er hon longri, verður dagpeningur latin í staðin.

Dagpeningur og náttarviðbót skulu gjaldast afturat lönini. Tað er ikki loyvt at mótrókna dagpening og náttarviðbót í skattskyldugari lön.

### Arbeidsrindi í Danmark

Tá ið løntakari ferðast í Danmark í ørindum fyri arbeidsgevara, kann hann fáa niðanfyri nevndu upphæddir útgoldnar skattafrítt.

Danmark, kr.	2020	2021
Dagviðbót	360	360
Gjald fyri innivist eftir rokning, í mesta lagi	1.020	1.020
Náttarviðbót, tá ið eingi skjalprógv fyri gisting fyriliggja	250	250

Full viðbót verður veitt upp til 28 dagar. Aftaná 28 dagar verður avtala gjørd um viðbót í hvørjum einstøkum føri.

#### Arbeidsrindi í øðrum londum

Uttanfyri Danmark verður endurgoldið fyri hotellrokning. Við hotellrokning verður bert roknað við gisting. Er morgunmatur íroknaður, og ikki kann fáast at vita, hvat hann kostar, verða 15% drigin frá dagpeninginum.

Dagpeningur kann veitast sambært upphæddum hjá Uttanríkisráðnum. Upphæddirnar fyri dagpening uttan fyri Danmark eru at finna á heimasíðuni hjá Lønardeildini í Fíggjarmálaráðnum.

Endurgjald hægri enn tær av Uttanríkisráðnum ásettu upphæddir er skattskyldugt sum vanlig inntøka.

#### Luttøka á skeiðum

Luttekur tann ferðandi í skeiði ella líknandi, har matur er roknaður í gjaldið fyri skeiðið, hevur viðkomandi bert rætt til 40% av dagpeninginum. Eru ikki allar máltíðir roknaðar við í gjaldið, verður drigið frá dagpeninginum soleiðis:

Fyri døgurða 30%

Fyri nátturða 30%

Er gisting roknað við í gjaldið fyri skeiðið, hevur starvsfólkið ikki rætt til náttarviðbót ella endurgjald fyri hotell.

## 8.6 Ferðauppgerð

Í sambandi við at arbeiðsgevari rindar endurgjald til løntakarar fyri nýtslu av egnum bili ella fyri útreiðslur av gisting, herundir dag- og náttarviðbót, er tað ein treyt, at ferðauppgerð verður gjørd fyri hvørja ferð sær. Uppgerðin skal vera váttað av arbeiðsgevaranum og skal vera tøk sum skjál í bókhaldi arbeiðsgevarans.

## 8.7 Samsýning til venjarar o.o. innan ítrótt

Samsýning til venjarar, dómarar, linjuverjar, leiðarar og hjálparar í ítróttafeløgum er ikki skattskyldug, um hon ikki fer upp um 50.000 kr. um árið.

Tey, ið fáa skattafría samsýning, kunnu ikki fáa skattafríar veitingar, so sum endurgjald fyri ferðing, vistarhald o.a. fyri sama virksemi.

## 8.8 Inntøka frá heimavirki

Inntøka frá heimavirki undir 50.000 kr. árliga er skattafrí hjá tí, ið hevur virkað vørna. Um árligi umsetningurin frá heimavirki er omanfyri 50.000 kr. verður virkseimið ikki roknað sum heimavirkið, og øll inntøkan skal roknast við í skattskyldugu inntøkuna.

Heimavirkisvirksemi fevnir m.a. um virkan av pløggum úr ull og lutum úr træi, horni, gróti o.s.fr.

Inntøkur frá sølu av tænastrum, mati og góðgæti eru ikki fevndar av hugtakinum heimavirki, og verða roknaðar sum vanlig skattskyldug inntøka.

## 8.9 Vinningur frá eydnuspæli, vedding v.m.

Sum útgangsstøði eru vinningar frá spæli skattskyldugir, bæði tá ið talan er um vinning í pening ella øðrum virðum, so sum ferðagávukort, krov o.a.

Tó er vinningur frá ávísam spølum og veitarum undantikin skattskyldu. Í staðin fyri inntøkuskatt skal avgjald á 15% rindast av tí parti av vinninginum, sum er omanfyri 3.000 kr.

### Ítróttarvedding

Útgoldin vinningur frá spølum, ið eru skipað av ella í samstarv við Sp/f Ítróttarvedding, er skattafríur fyri móttakaran. Spøl, ið eru fevnd av samstarvinum við Sp/f Ítróttarvedding, eru spøl hjá Danske spil, Klasselotteriet og DAS Happadráttur. Avgjald á 15% verður rindað av vinningum omanfyri 200 kr. Avgjaldið er avroknað áðrenn vinningurin verður útlutaður vinnaranum.

## Gekkurin

Útgoldin vinningur frá Gekkinum o.ø. eydnuspølum hjá Kringvarp Føroya, er skattafríur hjá móttakaranum.

## Almenn spøl

Vinningur frá almennum spølum í Føroyum, har loyvi krevst frá myndugleikunum at skipa fyri eydnuspæli, er skattafríur hjá móttakaranum. Talan er um eydnuspøl, har luttakararnir móti gjaldi vinna vinningar eftir eini skipan, sum er heilt ella partvís tilvildarlig. Talan er um almenn spøl, so sum lutaseðlar, skava & vinn, bingo, dáma og deil, eydnuhjól, tombola o.s.fr.

Vinningar frá kappingum, sum liður í sølufremjandi tiltøkum, eru somuleiðis skattafríur hjá móttakaranum.

## Avgjald av vinningum

Føroyskir spælútbjóðarar hava skyldu at afturhalda og rinda avgjald á 15% til TAKS av útlutaðum vinningum. Avgjaldið verður frádrigið bruttovinninginum áðrenn nettovinningurin verður útflyggjaður vinnaranum. Vinnarin fær síðani nettovinningin útflyggjaðan skattafrítt.

Dømi	(kr.)
Bruttovinningur	117.118
Avgjaldsfrítt	-3.000
Avgjaldsgrundarlag	114.118
Avgjald (14.118 * 15%)	17.118
Nettovinningur (117.118 – 17.118)	100.000

Tá ið talan er um vinning frá útlenskum spælútbjóðarum, skal móttakarinn av vinninginum fráboða vinningin til TAKS og rinda 15% í avgjaldið av móttiknum vinningi, sí niðanfyrri.

## Útlenskir spælútbjóðarar

Vinningur frá burturluting, eydnuspæli, happadrátti, vebding, gitikapping o.tl, ið verða veitt av útlenskum spælútbjóðarum og ikki í samstarvi við Sp/f Ítróttarvending, er skattafríur hjá móttakaranum, treytað av at móttakarinn innan 14 dagar fráboðar TAKS og rindar avgjald á 15% av vinningi omanfyri 3.000 kr. Er avgjald eisini rindað uttanfyri Føroyar av vinningi frá útlenskum spølum, kann avgjaldið dragast frá føroyska avgjaldinum.



Um móttakarin ikki fráboðar TAKS og rindar avgjaldið innan 14 dagar, skal vinningurin roknast við í skattskyldugu inntøkuna hjá móttakaranum og skattast sum vanlig inntøka.

### **Hasardspøl**

Vinningur frá hasardspølum, so sum poker, blackjack, roulette o.t.l., sum ikki verða boðin út í samstarvi við Sp/f Ítróttarvedding, skal roknast við í skattskyldugu inntøkuna hjá móttakara og skattast sum vanlig inntøka.

Vinningur frá hasardspølum verður gjørður upp árliga. Luttakarin skal føra roknskap yvir vinning og tap fyri árið, ið skal latast inn saman við sjálvvuppgávuni.

## **8.10 Skattafríar inntøkur**

Ávísar inntøkur eru skattafríar sambært galdandi ásetingum í skattalógini. Nakrar teirra eru:

### **Vinningur við sølu av ognum**

Sum útgangsstøði er vinningur við sølu av ognum skattafríur. Tó kann søla av ogn í ávísam førum verða skattskyldug, herundir í samband við sølu av vinnuligum ognum, ella tá ið ognir eru útvegaðar fyri at selja aftur við vinningi.

### **Søla av ognum hjá persónum**

Inntøka frá søla av privatum ognum hjá persóni verður ikki roknað sum skattskyldug inntøka. Tó verður vinningur við sølu av ognum roknað sum skattskyldu inntøka, um søla av ognum fellur undir vinnu hansara ella um ognin er keypt fyri at selja aftur við vinningi. (spekulatióin).

Við sølu av fastari ogn, herundir egnum bústaði, verður vinningur og tap ikki roknað við í skattskyldugu inntøkuna uttan so, at ognin er keypt fyri at selja aftur við vinningi. Ítøkilig meting verður gjørd í hvørjum einstøkum føri. Um persónur selir fasta ogn, og hon hevur verið ogn hansara í styttri enn 2 ár, er útgangsstøðið, at hon varð ognað við sølu við vinningi fyri eyga, uttan so at prógvað verður, at so var ikki.

### **Søla av ognum hjá vinnurekandi**

Sum meginregla verður vinningur og tap við sølu av ognum hjá vinnurekandi persónum og feløgum ikki roknað við í skattskyldugu inntøkuna. Tó skal søla av ogn roknast við í skattskyldugu inntøkuna, tá ið ognin varð útvegað í sambandi við spekulatióin ella um sølan fellur undir vinnu seljarans.

Verða ognir seldar, sum kunnu avskrivast skattliga, skal tann vinnurekandi uppgera møguligan vinning ella tap eftir reglunum í avskrivingsarlógini.

### **Trygging av fast ogn og leysafæ**

Sum útgangsstøði verður endurgjald frá tryggingarfelagi fyri skaða á ognir ikki roknað við í skattskyldugu inntøkuna. Tó skal endurgjald fyri skaða á ognir roknað við í skattskyldugu inntøkuna, um ognin varð keypt fyri at selja aftur við vinningi fyri eyga, ella um ognin kundi avskrivast eftir reglunum í avskrivingsarlógini.

### **Ognarvækstur**

Ognarvækstur, sum kemst av, at óseldir ognarlutir hækka í virði, verður ikki roknaður við í skattskyldugu inntøkuna. Somuleiðis ber ikki til at draga ognarminking frá í skattskyldugu inntøkuni.

### **Gávur**

Gávur frá hjúnafelaga, foreldrum, ommum og abbum ella børnum verða ikki rokna sum skattskyldu inntøka hjá móttakaranum. Sí petti 8.1. um gávur annars.

Ásetingar í útlondum kunnu tó viðføra at gevari ella móttakari av gávu skulu gjalda skatt ella gávuavgjald í útlandinum, um annar av þørtunum er heimahoyrandi uttanfyri Føroyar. Umráðandi er tí at kanna reglurnar í viðkomandi londum áðrenn gáva verður latin.

Arvur og arvaforsskot eru skattafrí fyri móttakaran, uttan mun til skyldskap, sí tó petti 14. um arvaavgjald.

Gávur, ið stava frá innsavningum, og verða latnar sum hjálp til persónar, ið hava mist forsyrgjara av vanlukkuávum ella líknandi hendingum, eru skattafríar hjá móttakaranum.

Skattafrítøkan er tó treytað av, at gávan er savnað inn millum breiðari skara av fólki, og at gávan er eingangsveiting. Við "mist forsyrgjara" er eisini at skilja mist forsyrgjaraevni. Álvarslig og long sjúkralega verða javnstillað við vanlukkutilburðir.

### **Endurgjald**

Útgoldin lívs-, vanlukku-, avlami- og sjúkratrygging og tílíkt, sum ikki er endurgjald fyri mista arbeiðsinntøku, verður ikki roknað við í skattskyldugu inntøkuna treytað av, at talan er um eingangsútgjald.

Endurgjæld, sum verða latin sum tíðarviss gjæld, verða roknað sum skattskyldu inntøka.

### **Vistarhald hjá sjófólki**

Virðið av vistarhaldi hjá sjófólki umborð er skattafrítt.

### **Kostnaðarviðbót til lögtings- og fólkatingslimir**

Kostnaðarviðbótur, sum verða veittar lögtings- og fólkatingslimum verða ikki roknað við í skattaskyldugu inntøkuna. Kostnaðarviðbótur til landsstýrisfólk eru skattskyldugar.

### **Heiðursgáva og studningur**

Við í skattskyldugu inntøkuna skal ikki roknast heiðursgáva, sum verður veitt uttan umsókn. Tó er heiðursgávur, ið eru fastar árligar veitingar skattskyldugar.

Studningur frá tí almenna og góðkendum gávufæsgrunnum til lesandi og lærlingar verður ikki roknaður við í skattskyldugu inntøkuni hjá móttakaranum.

### **Fólka- og fyritiðarpensjón**

Grundupphædd av fólkapensjón og fyritiðarpensjón verður ikki roknað upp í skattskyldugu inntøkuna. Viðbótin er tó skattskyldug, men pensionistar fáa ein pensjónsfrádrátt í útroknaða skattinum, sí petti 7.2

### **Stuðul til útreiðslur í sambandi við dupult húsarhald, ferð og rentur**

Stuðul til dupulthúsarhald í Føroyum, og stuðul ferða- og rentuútreiðslur, verður ikki roknaður við í skattskyldugu inntøkuna. Les meir um stuðulsskipanir í petti 12.

### **Endurgjæld til starvandi umborð á flogfari**

Starvsfólk umborð á flogførum kunnu fáa skattafrí endurgjæld fyri útreiðslur í samband við starvið uttan mun til, um arbeiðið er útint umborð á flogførum. Skattafría endurgjaldið verður veitt sum dagpeningur og náttarviðbót. Sí petti 8.5

Dagpeningur og náttarviðbót skulu gjaldast afturat lønini. Tað er ikki loyvt at móttrokna dagpening og náttarviðbót í skattskyldugari løn.

### **Virðið av friari ferð í sambandi við arbeiði uttanlands**

Ferðaútreiðslur, sum arbeiðsgevarar rinda vegna starvsfólk í samband við

ferð millum bústað í Føroyum og arbeiðsstað uttanlands, verða ikki roknaðar við í skattskyldugu inntøkuna.

Virðið á fríari ferð og fríum bústaði hjá persóni, sum ikki hevur bústað í Føroyum, og sum er í bráðfeingis arbeiðsrindum í Føroyum verður ikki roknað við í skattskyldugu inntøkuna. Sí meir í petti 8.2

### **Seyður sum samsýning**

Virðið á seyði, sum verður givin sum samsýning fyri fjallgongu og røkt, verður ikki roknað við í skattskyldugu inntøkuna.

## 9 Kapitalvinningsinntøka

Kapitalvinningsinntøkur verða uppgjörðar fyrri seg og skattaðar undir einum. Sum kapitalvinningsinntøka verður roknað:

- Vinningur og tap við afhending av partabrøllum, íløguprógvum v.m
- Vinningur og tap við afhending av lánsbrøllum v.m.
- Vinningur og tap í sambandi við eftirgeving av skuld
- Vinningsbýti hjá persónum
- Rentuinntøka hjá persónum

Í kapitalvinningsuppgjerðini verður allur vinningur og øll tap, sum eru skattskyldug sambært kapitalvinningskattalógini, lögð saman og skattað undir einum við:

Kapitalvinningskattur	2020	2021
Feløg	18%	18%
Persónar	35%	35%

Vísir uppgjerðin hall eitt ár, kann hallið dragast frá í kapitalvinningsinntøku í komandi árum.

Hjá feløgum og grunnum v.m. kann hall í vanligu skattskyldugu inntøkuni mótrokast í kapitalvinningsinntøku. Hall í uppgjerðini av vanligu skattskyldugu inntøkuni kann í hesum førum vera hall, sum er staðfest í árinum, ella framflutt hall frá undanfarnum árum.

Hall í kapitalvinningsinntøkuni kann hinvegin ikki mótrokast í vanligari skattskyldugari inntøku.

Persónar kunnu hvørki flyta hall í vanligu skattskyldugu inntøkuni til mótrokning í kapitalvinningsinntøku ella flyta hall í kapitalvinningsinntøku til mótrokning í vanligari skattskyldugari inntøku.

Frá inntøkuárinum 2019 kunnu feløg velja at samskatta kapitalvinningsinntøku, sí petti 4.3.

### 9.1 Vinningur og tap við afhending av partabrøllum, ílögubrøllum v.m.

Vinningur og tap við afhending av partabrøllum, ílögubrøllum og líknandi virðisbrøllum eins og umbýtiligum lánsbrøllum verða roknað upp

í kapitalvinningsinntøkuna. Vinningurinn ella tapið verður uppgjørt sum munurin millum útveganarupphæddina og avhendingarupphæddina fyri avvarðandi partabrøv.

Útreiðslur í sambandi við keyp av partabrøvum kunnu leggjast afturat útveganarvirðinum, meðan útreiðslur í sambandi við sølu kunnu dragast frá söluvirðinum. Talan kann t.d. vera um söluprovisjón ella aðrar útreiðslur, ið hava beinleiðis samband við keyp ella sølu av partabrøvunum.

Fyri partabrøv, sum eru útvegað áðrenn 16. november 2001, er tað bert tann virðisøking, sum er staðfest eftir 31. desember 2006, sum er skattskyldug. Skattskyldugur vinningur, sum er staðfestur eftir 31. desember 2006, verður roknaður út frá muninum millum avhendingarupphædd og handilsvirðið, sum partabrøvini høvdu tann 31. desember 2006. Frádráttarloyvt tap av partabrøvum, sum eru útvegað áðrenn 16. november 2001, kann ongantíð vera størri enn tað tapið, sum uppruna útveganarvirðið av virðisbrøvunum hevði givið, um selt varð til sama prís.

Um partaeigari eigur fleiri partabrøv við somu rættindum í sama felagi, verða tey fyrst útvegaðu roknað sum fyrst avhendað (FIFO-prinsippið). Frípartabrøv verða roknað sum útvegað fyri 0 kr. og verða roknað sum útvegað samstundis sum móðurpartabrøvini.

Vinningur ella tap av partabrøvum verður roknað upp í kapitalvinningsinntøkuna, tá ið partabrøvini eru endaliga avhendað (realisatiónsprinsippið). Í sambandi við avtøku av felagi verða partabrøvini roknað sum avhendað tað árið, tá ið felagið er endaliga strikað úr partafelagskránni.

Umbýtilig lánsbrøv verða viðgjørd sum partabrøv og ikki sum vanlig lánsbrøv. Við umbýtilig lánsbrøv er at skilja lánsbrøv, ið eru givin út av parta- ella smápartafeløgum, og har lánsbrævið heimilar lángevara rætt til í staðin fyri innfrían at fáa partabrøv ella smápartabrøv í felagnum.

Tá ið partabrøv verða latin sum gáva ella arvaforsskot, verður hetta roknað sum avhending. Avhendingarupphæddin verður roknað sum virði í vanligum handli, tá ið gávan ella arvaforsskoti verður latið. Sí tó niðanfryi, um møguleika fyri avhending við successión.

### **Útlendskir íleggjarar**

Útlendskir íleggjarar, sum hava avhendað partabrøv í føroyskum feløgum eftir 13. mai 2020 eru skattaskyldugir í Føroyum av vinningi ella tapi í hesum

sambandi, hetta uttan mun til, um partabrøvini eru útvegað áðrenn nevnda dato.

Skattskyldan til Føroyar kann tó falla burtur, um útlendski íleggjarin er heimahoyrandi í landi, sum hevur tvískattasáttmála við Føroyar.

### **Avhending við successión til familju**

Høvuðspartaeigari kann lata partabrøv til børn, barnabørn, systkin, børn hjá systkjum ella barnabørn hjá systkjum, uttan at hetta verður viðgjørt sum avhending. Í tílíkum førum kemur móttakarinn av partabrøvunum skattliga í staðið hjá avhendaranum. Tá ið vinningur ella tap hjá móttakaranum seinni verður uppgjørt við avhendan av partabrøvunum, skulu partabrøvini roknast sum útvegað fyri ta útveganarupphædd, tey vóru fingin til vega fyri av hendaranum.

Reglan er bert galdandi fyri partaeigarar, sum eiga 25% ella meira av partapeninginum, ella sum ráða yvir meira enn 50% av atkvøðuvirðinum. Hvør avhendan skal umboða í minsta lagi 10% av atkvøðuvirðinum í felgunum.

Fráboðan um, at móttakarinn kemur í avhendarans stað, skal fráboðast til TAKS í seinasta lagi, tá ið sjálvuppgávan hjá avhendaranum verður latin inn.

Reglan er ikki galdandi fyri avhendingar millum hjúnafelagar.

### **Avhending til útskrivandi felag**

Tá ið partabrøv verða seld til útskrivandi felag, t.e. tað felagið, sum hevur givið partabrøvini út, skal øll søluupphæddin, uttan frádrátt fyri útveganarupphædd, roknast sum vinningsbýti. Toll- og skattaráð Føroya kann tó eftir umsókn loyva, at sølan verður viðgjørd eftir reglunum fyri sølu av partabrøvum, tvs at vinningur ella tap verða uppgjørd sum avhendingarupphædd við frádrátti av útveganarupphædd. Somu reglur eru galdandi fyri umbýtilig lánsbrøv og tekningsrættindi.

### **Niðurskriving av partapeningi**

Niðurskriving av partapeninginum verður sum útgangsstøði roknaður sum vinningsbýti. Hetta er eisini galdandi í teimum førum, har einki verður útlutað til partaeigarann. Toll- og skattaráð Føroya kann tó eftir umsókn loyva, at niðurskrivingin verður viðgjørd eftir reglunum fyri sølu av partabrøvum, tvs. at vinningur ella tap verða uppgjørd sum útlutaða upphæddin við frádrátti av útveganarupphædd fyri avvarðandi partabrøv.

## **Avtøka av felagi**

Tá ið felag verður avtikið, verða upphæddir útlutaðar í avtøkuárinum roknaðar sum søla av partabrøvum. Vinningur ella tap verða í hesum sambandi uppgjörd sum útlutað upphædd við frádrátti fyri útveganarupphæddina. Útlutanir í árum framman undan avtøkuárinum verða roknaðar sum vinningsbýti.

## **9.2 Vinningur og tap við avhending av lánsbrøvum**

Vinningur og tap við innfrían, sølu og aðra avhending av lánsbrøvum, pantibrøvum og skuldarbrøvum verða skattað sum kapitalvinningsinntøka sambært kapitalvinningskattalógini.

Hjá persónum skal vinningur av lánsbrøvum bert roknast við í uppperðina av kapitalvinningsinntøkuni, um vinningurin er meira enn 1.000 kr. samanlagt um árið.

Hjá persónum kann tap av lánsbrøvum bert dragast frá í kapitalvinningsinntøkuni, um lánsbrøvini eru skrásett á virðisbrævamarknaði.

Valutakursvinningur og valutakurstap, sum hava samband við skattgjaldarans vinnuvirki, verða viðgjörd eftir reglunum í skattalógini.

## **9.3 Vinningur og tap við í samband við eftirgeving av skuld**

Vinningur ella tap í sambandi við eftirgeving av skuld verður roknað við í kapitalvinningsinntøkuna í tann mun, skuldin verður eftirgivin niður um kursvirðið á kravinum fyri kravánaran, tá ið skuldin varð eftirgivin.

Reglan umfatir vinning ella tap í sambandi við eftirgeving, fyrning, samanrenning og fyrilokan av skuld umframt neyðskuldarsemju og sjálvbodna skuldarsemju.

Vinningur ella tap av skuld verða gjörd upp sum munurin millum virðið á skuldini, tá ið skuldin varð stovnað og virðið, tá ið skuldin verður innloyst ella frígivin.

## **9.4 Til- og fráflyting**

### **Tilflyting – Entry reglur**

Tá ið persónur flytur til Føroya, verða virðisbrøv, ið hesin persónur eigur, roknað sum útvegað fyri handilsvirðið, tann dagin persónurin gerst heimahoyrandi í Føroyum. eru virðisbrøvini skrásett á keypskála, verður útveganarvirðið ásett til kursvirðið tann dagin, persónurin gerst heimahoyrandi í Føroyum. eru partabrøvini ikki skrásett á keypskála, verður útveganarvirði ásett við støði



Í innara virðinum í felagnum við endan av seinasta roknskaparskeiðinum, áðrenn viðkomandi flytur til Føroya. Avhendar persónurin seinni virðisbrøvini, verður skattur einans roknaður av virðisøkingini aftaná tilflytingardagin.

### **Fráflyting - Exit reglur**

Tá ið persónur gerst skattliga heimahoyrandi í øðrum landi, og kursvirði á virðisbrøvum hansara er omanfyri 100.000 kr., verða virðisbrøvini roknað sum avhendað tann dagin hann gjørdist heimahoyrandi í øðrum landi. Reglan er eisini galdandi fyri partabrøv, sum hava negativt útvegaðanarvirði.

Skattur verður roknaður av samlaða nettovinninginum. Viðkomandi kann tó fáa gjaldsfrist treytað av, at nøktandi bankatrygd verður stillað fyri skattinum.

## **9.5 Vinningsbýti**

### **Vinningsbýti frá føroyskum felagi**

Vinningsbýti frá føroyskum felag, ið verður útlutað antin til føroyskar ella útlenskar persónar ella til útlenskt feløg, skal roknast við í uppgerðina av kapitalvinningi sambært kapitalvinningskattalógini.

Útlutandi felagið skal halda 35% aftur í skatti, tá ið útlutað verður til føroyskar ella útlenskar persónar, og 18% í skatti, tá ið útlutað verður til útlenskt feløg. Um útlenskir persónar ella útlenskt feløg eru umfatað av einum tvískattasáttmála við Føroyar, kunnu tey í ávísum førum søkja um at fáa vinningsbýtisskattin heilt ella partvís afturgoldnan frá TAKS.

Útlutandi felagið hevur skyldu at afturhalda og avrokna vinningsbýtisskattin til TAKS innan 14 dagar frá tí, at avgerðin um útlutan varð tikin.

Um útlutað verður til feløg heimahoyrandi í Norðurlondum ella Sveis, ið eiga 10% ella meira av kapitalpørtunum í føroyskum felagi, kann útlutandi felagið fáa góðkenning frá TAKS, um at sleppa undan at eftirhalda vinningsbýtisskattin.

Feløg og grunnar, sum eru fult skattskyldug í Føroyum, skulu ikki gjalda skatt av móttikum vinningsbýti uttan mun til ognarpart í útlutandi felagnum. Í slíkum førum skal útlutandi felagið tí ikki afturhalda og avrokna vinningsbýtisskatt. Útlutandi felagið hevur tó skyldu at senda vinningsbýtisuppgerð inn til TAKS.

### **Vinningsbýti frá útlenskum felagi**

Hjá persónum skal vinningsbýti frá útlenskum feløgum roknast upp í kapitalvinningsinntøkuna. Um skattur er goldin av vinningsbýtinum í útlandinum,

verður frádráttur givin í kapitalvinningskattinum í Føroyum, antin sambært ásetingum í tvískattasáttmála ella eftir reglum í kapitalvinningskattalógini.

Um persónur hevur rindað meir í vinningsbýtisskatti í útlandinum enn ásett í tvískattasáttmála, kann viðkomandi søkja um at fáa part av vinningsbýtisskattinum afturgoldnan frá skattamyndugleikanum í útlandinum.

Hjá feløgum og grunnum er vinningsbýti frá útlenskum felag skattafrítt í Føroyum uttan mun til ognarpart í útlenska felagnum. Føroysk feløg kunnu tó verða áløgd at gjalda vinningsbýtisskatt í heimlandinum hjá tí útlutandi felagnum. Hjá feløgum kann útlenskur vinningsbýtisskattur ikki mótróknast í føroyskum kapitalvinningskatti.

Um felag hevur rindað meir í vinningsbýtisskatti í útlandinum enn ásett í tvískattasáttmála, kann felagið søkja um at fáa part av vinningsbýtisskattinum afturgoldnan frá skattamyndugleikanum í útlandinum.

## 9.6 Rentur

Rentuinntøkur hjá persónum skulu roknast við í uppgerðina av kapitalvinningi og skattast við 35%. Renta av eftirlønarskipanum sambært eftirlønarlógini og rentutryggingarlógini skal tó ikki roknast við í uppgerðina av kapitalvinningi.

Peningastovnar uppkrevja og avrokna skattin av rentuinntøkum vegna kontuhavararnar.

Í uppgerðini av kapitalvinningsinntøkuni kunnu likamligir persónar draga frá rentuútreiðslur, sum stava frá lántøku áðrenn 2017 í sambandi við keyp av virðisbrøvum. Renta av lánum, sum eru stovnað eftir 1. januar 2017, kann ikki dragast frá í kapitalvinningsinntøkuni. Hevur persónur ikki positivan kapitalvinning at mótrókna í, kunnu rentuútreiðslurnar flytast fram til frádrátt í kapitalvinningsinntøku fylgjandi 5 árin.

Persónar hava ikki rætt til frádrátt fyri aðrar privatar rentuútreiðslur. Rentustuðul verður tó latin fyri rentur av sethúsálanum v.m., sí petti 12.1.

Fyri feløg eru allar rentuinntøkur vanlig skattskyldug inntøka, og skulu tær gevast upp til skattingar á vanligu sjálvuppgávuni. Rentuútreiðslur hjá feløgnum verða frádrignar eftir reglunum í skattalógini.

Rentufrádráttur eftir reglunum í skattalógini fyri rentur av ílgu- og rakstrarskuld er treytaður av, at tilskrivað renta er goldin við endan av næstkomandi inntøkuári.

## 9.7 Vinnuligt virksemi

Kapitalvinningsinntøka íroknað vinningsbýti og rentur, sum er liður í skattgjaldarans vinnuliga virksemi, verður roknað við í uppgerðina av skattskyldugu inntøkuni sambært skattalógini.

Talan er um vinnuligt virksemi, um tann skattskyldugi handlar við virðisbrøvum, og virðisbrøvini eru útvegað við sølu fyri eyga og fyri at fáa vinning við søluni.

Sum útgangsstøði vera bara peningastovnar mettir at reka vinnuligt virksemi við keyp og sølu av virðisbrøvum.

# 10 Av- og niðurskrivingar

## 10.1 Salduavskringingar

Avskrifað verður árliga av avskringingarbæru salduni	2020	2021
Maskinur, innbúgv og tílík rakstrartól, sum verða nýtt vinnuliga burturav, verða árliga avskrifað undir einum við í mesta lagi verða	30%	30%
Persónbilur, sum verður nýttur vinnuliga burturav, kann avskrivast av í mesta lagi 150.000 kr.	30%	30%
Maskinur, innbúgv og tílík rakstrartól, sum verða nýtt bæði í vinnu og til eginnýtslu hjá sjálvstøðugt vinnurekandi, verða árliga avskrifað hvør sær av í mesta lagi 150.000 kr.	30%	30%
Skip til vinnuliga nýtslu íroknað veiðuloyvi verða árliga avskrifað við í mesta lagi	30%	30%

Um útveganarpeningurin fyri maskinur og rakstrartól er 20.000 kr. ella lægri, kann útveganarpeningurin verða fult frádrigin tað árið, útveganin fer fram. Er skattliga saldan 20.000 kr. ella lægri áðrenn ársins avskringingar, kann upphæddin til fulnar verða drigin frá.

Útreiðslur til ritbúnað (software) kunnu dragast frá sum rakstrarútreiðslur í útveganarárinum, ella aktiverast til avskringing eftir reglunum omanfyri uttan mun til upphædd.

Keypspeningur fyri øll rættindi eftir lóg um vinnuligan fiskiskap, tó ikki veiðuloyvi, kann somuleiðis dragast frá sum rakstrarútreiðsla í útveganarárinum uttan mun til upphædd.

## Forskotsavskrivning av skipum

Í samband bygging ella umbygging av skipi, kann forskotsavskrivning verða gjørd av avrádda byggikostnaðinum. Forskotsavskrivning kann fyrstu ferð verða gjørd fyri tað inntøkuár, ið sáttmálin er gjørdur. Forskotsavskrivning í mesta lagi vera 15 % um árið av avrádda byggikostnaðinum og í mesta lagi 45% til samans.

## Serligt fyri persónbilar omanfyri 150.000 kr.

Bilar, sum eru skrásettir hjá Akstovuni til privatan persónflutning, og sum eru útvegaðir fyri meira enn 150.000 kr. kunnu ikki avskrivast eftir reglunum fyri avskrivningum av rakstartólum. Tílíkir persónbilar skulu í staðin avskrivast hvør sær. Avskrivast kann bert fyri útveganarupphædd upp til 150.000 kr.

Avskrivast kann árliga við upp til 30% av avskrivingarbaru salduni. Avskrivningar kunnu ikki gerast í søluárinum. Tap við sølu kann bert dragast frá í skattskyldugu inntøkuni, um tapið er størri enn tann partur av útveganarupphæddini, ið er hægri enn 150.000 kr.

Dømi: Bilur keyptur í 2019 fyri 400.000 kr. verður seldur í 2021 fyri 200.000 kr. Útveganarupphædd hægri enn 150.000 kr. er 250.000 kr.

Dømi	Kr.
Keypsupphædd	400.000
Avskrivningar í 2019 og 2020	-76.500
Saldo í 2021	323.500
Søla í 2021	-200.000
Tap við sølu	123.500

Av tí at tapið er minni enn útveganarupphæddin omanfyri 150.000 kr., kann tapið ikki verða drigið frá í skattskyldugu inntøkuni.

## 10.2 Eins stórar avskrivningar hvørt ár

Avskrivað verður árliga av útveganarvirðinum	2020	2021
Bygningar til handverk og ídnað íroknað neyðug goymsluhøli, <ul style="list-style-type: none"><li>• fyrstu 10 árin upp til</li><li>• síðani upp til</li></ul>	7% 2%	7% 2%
Hotel, gistingarhús og íbúðarbygningar við minst 10 íbúðum, <ul style="list-style-type: none"><li>• fyrstu 10 árin upp til</li><li>• síðani upp til</li></ul>	7% 2%	7% 2%
Aðrir bygningar, har ið minst 75% verða nýtt vinnuliga, <ul style="list-style-type: none"><li>• fyrstu 10 árin upp til</li><li>• síðani upp til</li></ul>	4% 1%	4% 1%
Goodwill	10%	10%
Onnur immateriell aktiv	10%	10%
Innrættingar og innleggingar í leigaðum hølum. Leigutíð tó í minsta lagi 10 ár	10%	10%

Tá ið bygningur verður seldur, sum kundi verið avskrivaður, skulu vinningur og gjørdar avskrivningar roknast upp í skattskyldugu inntøkuna. Tá ið vinningur við sølu av bygningi verður uppgjørdur, skal útveganarvirðið fyri bygningin prístalsjavnast fram til seinasta ásetta prístal undan søludegnum. TAKS ásetir nýggj prístøl fyri hvønn ársfjórðing.

Fyri bygningar, sum eru útvegaðir áðrenn 1950, skulu bert gjørdar avskrivningar roknast upp í skattskyldugu inntøkuna.

Avskrivningar av innrætting og innlegging í leigaðum hølum eru treytaðar av, at meira enn 75% av gólvíddini í bygninginum verður nýtt vinnuligt ella at leigaðu høluni verður brúkt til ídnaðarframleiðslu burturav.

### 10.3 Avskrivning av tapi upp á skuldarar

Tapi upp á skuldarar kann dragast frá í uppgerðini av skattskyldugu inntøkuni í tí árinum, vissa er fingin fyri, at peningurin er mistur.

Neyðug vissa fyri, at peningurin er mistur, er fingin, tá ið:

- ein verulig og ítøkilig roynd er gjørd at fáa peningin inn t.d. við at senda kravið til innheitingar, og úttøkan var til fánýtis
- skuldarin er farin á húsagang, í gjaldsteðg, í insolventa avtøku, er rýmdur av landinum ella annað tílíkt
- kravið eftir ítøkiligari meting verður hildið at vera mist heilt ella partvíst

Áogn, sum er undir 3.000 kr., og sum er eldri enn 3 ár, kann dragast frá, hóast vissa ikki er fyri, at peningurin er endaliga mistur.

### 10.4 Niðurskriving av vørugoymslum

Tá ið skattskylduga inntøkan verður gjørd upp, kunnu vørugoymslur virðismetast til dagsvirði ella kostvirði. Goymsla av livandi alifiskur, herundir smolt verður tó virðismet til 0 kr. Útreiðslurnar, sum í árinum eru farnar til livandi fiskin, skulu ístaðin takast við sum frádráttur, tá skattskylduga inntøkan verður gjørd upp.

Kostvirðið á keyptum vørum er keypsvirðið við farmagjaldi, tolli, koyring v.m. løgðum afturat. Dagsvirðið á keyptum vørum er keypsvirðið íroknað farmagjald, toll og koyring v.m. fíggarstøðudagin.

Vørum, sum verða framleiddar á egnum virki, skulu virðisasetast til beinleiðis útreiðslur, herundir pakktilfar, lønir og orkunýtslu. Harumframt kunnu óbeinleiðis útreiðslur, so sum umsiting, húsaleiga, avskrivningar v.m. verða roknaðar uppí.

Tá ið virðið á vørugoymslum verður gjørt upp, kunnu illa seljandi vørum setast til tað virðið, sum tær ætlandi kunnu seljast fyri fíggarstøðudagin. Møguleiki er eisini fyri at virðisáseta illa seljandi vørum til niðanfyrirstandandi prosentstigi av tí virði, ið vørunar vóru mettar til við byrjan av roknskaparárinum.

Vørum, sum hava verið á goymslu	2020	2021
1-2 ár	50%	50%
2-3 ár	25%	25%
Meira enn 3 ár	0%	0%

# 11 Bindandi svar frá TAKS

Øll kunnu fáa bindandi svar frá TAKS upp á spurningar um skattligar avleiðingar fyri ein sjálván av gerðum, sum eru framdar ella sum ætlan er at fremja. Eisini ber til at spyrja TAKS um bindandi svar um skattligar avleiðingar fyri onnur av eini gerð, ið ein sjálvur ætlar at fremja.

Í ávísnum førum kann bindandi svar bert verða givið, um fleiri biðja um svarið. Tá ið biðið verður um bindandi svar um skattligar avleiðingar av eini gávu, skulu bæði gávuladari og gávumóttakari biðja um svarið. Tá ið biðið verður um bindandi svar um skattlig viðurskifti millum felag og hævudspartaiegara ella um viðurskifti millum feløg, sum eru undir tamarhaldi av sama eigaraskara, skulu allir partar biðja um svarið.

Í sambandi við umbøn um bindandi svar skulu rindast 2.100 kr., um talan er um bindandi svar um skattligar avleiðingar fyri spyrjaran. Um spurt verður um skattligar avleiðingar fyri onnur enn spyrjaran, skulu rindast 10.500 kr. fyri bindandi svar. Harafturat kann TAKS áseta eitt ískoytisgjald upp á 350 kr. fyri hvønn byrjaðan arbeiðstíma omanfyri 40 tímar.

Eitt givið svar er bindandi fyri TAKS í 5 ár roknað frá móttøku spyrjarans av svarinum. Í svarinum kann tó verða nágreinað, at svarið er bindandi í styttri tíðarskeið. Eitt svar er tó ikki bindandi longur, um so er, at umstøðurnar, sum eru grundarlag undir svarinum, verða broyttar.



# 12 Stuðul

## 12.1 Rentustuðul

Rentustuðul verður veittur fyri rentur av:

1. lánum, avtalað áðrenn 18. januar 1991
2. lánum, avtalað 18. januar 1991 ella seinni til
  - keyp ella bygging, umvæling ella umbygging av egnum bústaði
  - keyp ella bygging, umvæling ella umbygging av bústaðareindum í lutaíbúðarfeløgum
  - útbúgving
  - gjaldan av ábyrgd fyri vinnuvirki, sum er avtalað áðrenn 3. desember 1994

Í sambandi við lán til egnan bústað ella bústaðareind í lutaíbúðarfelagi verður stuðul bert veittur, um talan er um veruliga bústaðin hjá viðkomandi persóni. Eigur viðkomandi persónur fleiri bústaðir, verður stuðul bert veittur fyri lán til høvudsíbústaðin. Persónur, sum av arbeiðsávum hevur bústaðarskyldu aðrastaðni enn í egnum bústaði, kann tó fáa rentustuðul fyri egnan bústað, treytað av, at egni bústaðurin ikki verður útleigaður.

Til bygging av bústaði kann stuðul verða veittur fyri rentuútreiðslur í byggitíðini, tó í mesta lagi fyri síðstu tvey árin innan innflyting. Útgjald av stuðli fyri rentur í byggitíðini kann ikki fara fram innan innflyting. Stuðul kann tó bert veitast fyri ein bústað fyri sama tíðarskeið.

Rentustuðulin fyri rentuútreiðslurnar til bústatðarlán er 35%. Hámarksupphæddin fyri rentuútreiðslur til bústaðarlán er 100.000 kr.

Ár	Hámarksupphædd	Prosent	Rentustuðul
2020	100.000	35%	35.000
2021	100.000	35%	35.000

Hámarksupphæddin er ikki galdandi fyri lán til egnan bústað, avtalað áðrenn 18. januar 1991.

Rentustuðul verður bert veittur eftir umsókn til persónar, ið hava fulla skattskyldu í Føroyum. Rentustuðulin verður útgjaldin gjøgnum peningastovnarnar hvønn mánað

Persónar, sum útleiga part av egnum bústaði, hava rætt til rentustuðul fyri rentuútreiðslurnar av lánum til alla ognina.

Til ber at søkja um rentustuðul og avgreiða hann umvegis [www.borgaragluggin.fo](http://www.borgaragluggin.fo)

## 12.2 Ferðastuðul

Persónur, ið hefur lónarinntøku, og sum hefur útreiðslur í sambandi við ferðing ímillum bústað og arbeiðsstað í Føroyum, hefur rætt til ferðastuðul, um hann hefur fulla skattskyldu og er búsitandi í Føroyum.

Ferðastuðul verður veittur við niðanfyristandandi upphæddum fyri hvønn dag, um ferðaleiðin aftur og fram millum heim og arbeiðsstað er longri enn 20 km.

Ferðaleið aftur og fram millum bústað og arbeiðsstað	2020	2021
20 til 30 km	6,00 kr.	6,00 kr.
30 til 50 km	14,50 kr.	14,50 kr.
50 til 64 km	21,50 kr.	21,50 kr.
64 til 102 km	28,00 kr.	28,00 kr.
102 til 124 km	33,50 kr.	33,50 kr.
124 til 146 km	39,00 kr.	39,00 kr.
146 til 168 km	44,50 kr.	44,50 kr.
168 til 190 km	50,00 kr.	50,00 kr.
190 til 212 km	55,50 kr.	55,50 kr.
212 km og longri	61,00 kr.	61,00 kr.

Vegastrekki verða uppgjørd sambært uppmátingum av vegalongdum millum bygdur hjá Landsverk, t.e. stytsta leið. Uppmátingar kunnu síggjast á [www.landsverk.fo](http://www.landsverk.fo)

Fyri ferðing millum heim og arbeiðsstað loftvegis, sjóvegis og gjøgnum undirsjóvartunlar verður stuðul veittur við niðanfyristandandi upphæddum pr. túr fyri tveir túrar dagliga.

Ferðaleið	2020	2021
Loftvegis við tyrlu	16,90 kr.	16,90 kr.
Sjóvegis við suðuroyarleiðini	16,90 kr.	16,90 kr.
Sjóvegis við øðrum ferðaleiðum	8,45 kr.	8,45 kr.
Koyring gjøgnum undirsjóvartunlar	8,45 kr.	8,45 kr.

Ferðastuðulin verður bert latin eftir umsókn. Til umsóknina krevst serligt umsóknarblað, sum kann fáast frá TAKS. Um persónur fær endurgjald á annan hátt fyri ferðaútreiðslur, hevur viðkomandi ikki samstundis rætt til omanfyri nevnda stuðul.

Til ber at søkja um ferðastuðul og avgreiða hann umvegis [www.borgaragluggin.fo](http://www.borgaragluggin.fo)

Ferðastuðulin verður útgoldin tvær ferðir um árið, seinast í januar mánaði og seinast í juli mánaði. Stuðul verður í mesta lagi veittur fyri 220 dagar árliga.

### 12.3 Stuðul til dupult húsarhald

Rætt til stuðul til dupult húsarhald hevur persónur, sum er giftur ella hevur verið í fóstum samlívi í eitt longri tíðarskeið (18 mánaðir ella longri), er búsitandi í Føroyum, og av arbeiðsávum hevur útreiðslur til dupult húsarhald.

Stuðul kann bert veitast, um bæði húsarhaldini eru í Føroyum. Stuðulin í sambandi við dupult húsarhald er:

	2020	2021
Fyri leigu av høli, um mánaðin	488 kr.	488 kr.
Fyri útreiðslur til kost fyri hvønn arbeiðsdag	20,50 kr.	20,50 kr.

Minsta upphæddin, ið viðkomandi sjálvur skal bera, er ásett til 850 kr. fyri stuðulsskeiðið. Hetta merkir, at persónar hava rætt til fullan stuðul, um teir sjálvir hava útreiðslur upp á í minsta lagi 850 kr. um hálvárið.

Stuðulin verður bert latin eftir umsókn. Til umsóknina krevst serligt umsóknarblað, sum kann fáast frá TAKS. Um persónur fær endurgjald á annan hátt fyri útreiðslur í sambandi við dupult húsarhald, hevur viðkomandi ikki samstundis rætt til omanfyri nevnda stuðul.

Til ber at søkja um stuðul til dupult húsarhald og avgreiða hann umvegis [www.borgaragluggin.fo](http://www.borgaragluggin.fo)

Stuðulin til dupult húsarhald verður útgoldin tvær ferðir um árið, seinast í januar mánaði og seinast í juli mánaði.

# 13 Ymisk gjøld

## 13.1 Arbeidsloystrygging (ALS) – 2020

Gjøld til ALS	2020
Løntakarar av A-inntøku	1,25%
Arbeidsgevarar av A-inntøku	1,25%
Sjálvstøðugt vinnurekandi um árið	3.000 kr.
Løntakarar við útlendskari inntøku um árið	3.000 kr.

Allir persónar frá 16 til 67 ár, sum hava A-inntøku, og sum hava fulla skattskyldu í Føroyum, skulu gjalda til ALS. Persónar, sum fáa hægstu fyrítíðarpensjón, kunnu tó eftir umsókn verða frítíknir frá gjaldskyldu til ALS. Somuleiðis kunnu persónar, sum hava tíðaravmarkað upphalds- og arbeiðsloyvi, eisini verða frítíknir frá gjaldskyldu til ALS fyri upp til eitt ár í senn.

ALS-gjaldið verður roknað av øllum A-inntøkum, tó ikki av fólka- og fyrítíðarpensjónum. Eftir umsókn til ALS kann eisini fáast frítøka fyri ALS-gjaldið av tænastrámannapensjónum og skattskyldugum almannaveitingum. Hjá persónum kann ALS-gjaldið í mesta lagi vera 8.215 kr. um árið.

Arbeidsgevarar skulu gjalda til ALS av øllum útgoldnum A-inntøkum, tó ikki av A-inntøkum til útlendingar undir FAS-skipanini ella FAS-líknandi skipan, sum gevur rætt til afturbering av skatti til reiðaran. Tá ið A-inntøka verður útgoldin, skal arbeidsgevarin avrokna sín part av gjaldinum til ALS.

Persónar, sum hava inntøku sum sjálvstøðugt vinnurekandi, og persónar, sum hava útlenska lønarinntøku, kunnu sjálvboðnir tekna arbeiðsloystrygging fyri hesar inntøkur.

Persónar undir avmarkaðari skattskyldu skulu ikki gjalda til ALS í 2020.

Løntakarar kunnu ikki draga gjaldið til ALS frá, tá ið skattskylduga inntøkan verður gjørd upp. Sjálvstøðugt vinnurekandi kunnu heldur ikki draga sjálvboðna ALS gjaldið frá í skattskyldugu inntøkuni.

Arbeidsgevarar kunnu draga ALS gjøld frá í uppgerðini av skattskyldugu inntøkuni.

## 13.2 Arbeidsloystrygging (ALS) – 2021 broytingar

Gjæld til ALS	2021
Løntakarar av A-inntøku	1,00%
Arbeidsgevarar av A-inntøku	1,00%
Sjálvstøðugt vinnurekandi um árið	3.000 kr.
Løntakarar við útlendskari inntøku um árið	3.000 kr.

Frá 1. januar 2021 eru týðandi broytingar komnar í gildið í ALS-lógini. Gjaldskyldan til ALS er ikki longur tengd at, um persónur hevur fulla skattskyldu til Føroyar og A-inntøku, men er framyvir tengd at, um persónur hevur lønarinntøku fyri arbeiði útint í Føroyum, ella um persónur er sosialt tryggjaður í Føroyum sambært norðurlenska sáttmálanum um sosiala trygd.

### Norðurlenski sáttmálin um sosiala trygd

Nýggju reglurnar í ALS-lógini skulu tryggja, at føroysk lóggáva samsvarar við norðurlenska sáttmálan um sosiala trygd. Útgangsstøðið í norðurlenska sáttmálanum um sosiala trygd er, at persónar bert skulu verða sosialt tryggjaðir og rinda til sosiala trygd í einum Norðurlandi.

Sum útgangsstøði er persónur tryggjaður og hevur skyldu at rinda til sosiala trygd í arbeiðslandinum. Tó kann persónur í ávísum førum søkja um at verða sosialt tryggjaður í bústaðarlandinum og einans rinda til sosiala trygd har.

### Gjaldskylda til ALS

Frá 1. januar 2021 hava allir persónar í aldrinum 16 til 67 ár, sum hava A-inntøka ella aðra lønarinntøku fyri arbeiði í Føroyum, og persónar, sum hava lønarinntøku fyri arbeiði útint í Norðurlandi, men sum sambært ásetingum í millumtjóðasáttmála hava søkt um at verða sosialt tryggjaðir í Føroyum, skyldu at rinda til ALS.

Gjaldskyldan hjá arbeiðsgevara fylgir gjaldskylduni hjá løntakara. Arbeiðsgevarar hava sostatt skyldu at rinda ALS-gjald av útgoldnum lønarinntøkum til gjaldskyldugar persónar fyri arbeiði í Føroyum, og av lønarinntøkum fyri arbeiði uttanfyri Føroyar, um viðkomandi løntakarar sambært ásetingum í millumtjóðasáttmála eru sosialt tryggjaðir í Føroyum.

Útlenskir arbeiðsgevarar skulu tí framyvir eisini rinda til ALS, um starvsfólk teirra annaðhvørt arbeiða í Føroyum ella hava søkt um at verða sosialt tryggjað í Føroyum.

Arbeidsgevarar kunnu draga ALS gjöld frá í uppgerðini av skattskyldugu inntøkuni.

### **Fritøka fyri ALS-gjald**

Persónar sum eru sosialt tryggjaðir í øðrum norðurlandi, eru undantiknir gjaldskyldu til ALS. Persónar, sum ikki eru fevndir av norðurlenska sáttmálanum um sosiala trygd, men hava tíðaravmarkað uppihalds- og arbeiðsloyvi í Føroyum, kunnu eftir umsókn verða fritiknir frá gjaldskyldu til ALS fyri upp til eitt ár í senn.

Gjaldskyldan hjá arbeiðsgevara fylgir gjaldskylduni hjá løntakara. Er persónur fritikn at rinda til ALS, er arbeiðsgevari somuleiðis fritikin at rinda sín part av ALS-gjaldinum.

Persónar, sum fáa hægstu fyrítíðarpensjón, kunnu eftir umsókn verða fritiknir frá gjaldskyldu til ALS.

### **ALS-gjaldið**

ALS-gjaldið verður roknað av øllum A-inntøkum og øðrum lønarinntøkum, tó ikki av fólka- og fyrítíðarpensjónum. Eftir umsókn til ALS verður fritøka eisini veitt fyri ALS-gjaldið av tænastrámannapensjónum og skattskyldugum almannaveitingum.

A-inntøka til persónar, sum eru búsitandi uttanfyri Norðurlond, fyri arbeiði umborð á skipum undir FAS, er somuleiðis fritikin fyri ALS-gjald.

Hjá persónum kann ALS-gjaldið frá 2021 í mesta lagi vera 6.500 kr. um árið.

Persónar kunnu ikki draga gjaldið til ALS frá, tá ið skattskylduga inntøkan verður gjørd upp.

### **Sjálvboðin trygging**

Persónar, sum hava inntøku sum sjálvstøðugt vinnurekandi, kunnu sjálvbodnir tekna arbeiðsloysistrygging fyri hesar inntøkur. Persónar, sum hava lønarinntøku fyri arbeiði uttanfyri Norðurlond, kunnu somuleiðis tekna sjálvbodað arbeiðsloysistrygging fyri hesar inntøkur.

### 13.3 Barsilsskipanin

Gjöld til barsilsgrunnin	2020	2021
Løntakarar av A-inntøku	0,71%	0,86%
Arbeidsgevarar av A-inntøku	0,71%	0,86%
Sjálvstøðugt vinnurekandi um árið	500 kr.	500 kr.
Løntakarar við útlenskari inntøku um árið	500 kr.	500 kr.

Allir persónar í aldrinum 16 til 67 ár, sum hava A-inntøku og hava fulla skattskyldu í Føroyum, skulu gjalda til barsilsskipanina. Persónar, sum ikki hava fastan bústað í Føroyum, kunna verða frítiknir frá gjaldskyldu til barsilsskipanina.

Gjaldið til barsilsskipanina verður roknað av øllum A-inntøkum, tó ikki av fólka- og fyritiðarpensjónum. Somuleiðis skal heldur ikki gjaldast til barsilsgrunnin av tæmastumannapensjónum og skattskyldugum almannaveitingum.

Allir arbeidsgevarar skulu gjalda til barsilsskipanina av útgoldnum A-inntøkum, tó ikki av A-inntøkum til útlendingar undir FAS-skipanini ella av A-inntøkum til útlendingar við skipum, ið verða javnmett við FAS-skip. Tá A-inntøka verður útgoldin, skal arbeidsgevarin avrokna sín part av gjaldinum til barsilsskipanina.

Persónar, sum hava inntøkur sum sjálvstøðugt vinnurekandi, og persónar, sum hava útlenska lønarinntøku, kunnu tekna sjálvbodna trygging.

Persónar undir avmarkaðari skattskyldu skulu ikki gjalda til barsilsskipanina.

Løntakarar kunnu ikki draga gjaldið til barsilsskipanina frá, tá ið skattskylduga inntøkan verður gjørd upp. Sjálvstøðugt vinnurekandi kunnu heldur ikki draga sjálvbodna gjaldið til barsilsskipanina frá í skattskyldugu inntøkuni.

Arbeidsgevarar kunnu draga gjöld til barsilsskipanina frá í uppgerðini av skattskyldugu inntøkuni.

### 13.4 Arbeðsmarknaðareftirlønargrunnur (Samhaldsfasti)

Gjöld til arbeiðsmarknaðargrunnin	2020	2021
Løntakarar, av skattskyldugu inntøkuni	3,00%	3,00%
Arbeiðsgevarar, av goldnum A-inntøkum	3,00%	3,00%
Sjálvstøðugt vinnurekandi av skattskyldugu inntøkuni	3,00%	3,00%

Allir persónar undir 67 ára aldur, sum hava skattskyldu í Føroyum, skulu gjalda til arbeiðsmarknaðareftirlønargrunnin. Tó skulu persónar, sum hava avmarkaða skattskyldu í Føroyum, ikki rinda til grunnin av løn, sum er vunnin við skipum undir FAS-skipanini ella við skipum, ið verða javnmett við FAS-skip. Gjaldið verður rindað av skattskyldugu inntøkuni og goldið saman við fyribilsskattinum.

Allir arbeiðsgevarar, sum útgjalda A-inntøku, skulu rinda gjald til arbeiðsmarknaðareftirlønargrunnin av útgoldnari A-inntøku, tó ikki av A-inntøku til útlendingar undir FAS-skipanini ella av A-inntøku til útlendingar við skipum, sum verða javnmett við FAS skip. Tá ið A-inntøka verður rindað, skal arbeiðsgevarin avrokna sín part av gjaldinum til TAKS.

Løntakarar og sjálvstøðugt vinnurekandi kunnu ikki draga gjaldið til arbeiðsmarknaðareftirlønargrunnin frá, tá ið skattskylduga inntøkan verður gjørd upp.

Arbeiðsgevarar kunnu draga frá gjöld til arbeiðsmarknaðareftirlønargrunnin í uppgerðini av skattskyldugu inntøkuni.

#### **Fritøka at rinda gjald til arbeiðsmarknaðareftirlønargrunnin**

Við virknað frá 1. januar 2019 hevur persónur búsitandi í Føroyum, sum rindar sosial gjöld í øðrum norðurlandi, undantikið Danmark, móguleika at søkja um fritøku at rinda til arbeiðsmarknaðareftirlønargrunnin. Umsókn skal latast TAKS á serstøkum oyðublaði, ið kann heintast á [www.taks.fo](http://www.taks.fo).



### 13.5 Heilsutrygd

Persónar, ið eru búsitandi í Føroyum og sum eru 18 ár ella eldri, rinda til Heilsutrygd. Sum búsitandi í Føroyum verður roknaður persónur, sum er skrásettur hjá Landsfólkayvirlitinum sum búgvandi í Føroyum. Gjaldið er 175 kr. um mánaðin umframt 0,70% av skattskyldugu inntøkuni.

TAKS krevur gjaldið inn fyri Heilsutrygd. Um gjaldið ikki verður goldið innan ásettu freist, verður upphæddin renturoknað við 0,7% fyri hvønn byrjaðan mánað. Persónar, búsitandi á stovni og sum harvið fáa niðursetta almannapensjón, gjalda ikki til Heilsutrygd.

### 13.6 Kringvarpsgjald

Allir persónar, sum eru millum 24 og 66 ár, rinda 150 kr. um mánaðin í kringvarpsgjaldi. Tey, sum eru 67 ár og eldri, rinda 50 kr. um mánaðin. Tað eru bert persónar við fullari skattskyldu í Føroyum, ið rinda kringvarpsgjald.

Persónar, sum vegna útbúgving fyribils hava tilhald uttanfyri Føroyar, eru frítíknir at rinda kringvarpsgjald.

Hjá feløgum verður árliga kringvarpgjaldið roknað í mun til samlaðu lønarútgjaldingarnar árið fyri:

Lønarútgjaldingar	2021
0-99.999 kr.	0 kr.
100.000 – 499.999 kr.	2.000 kr.
500.000 – 999.999 kr.	3.500 kr.
1.000.000 – 2.999.999 kr.	7.000 kr.
3.000.000 – 6.999.999 kr.	8.000 kr.
7.000.000 – 9.999.999 kr.	9.000 kr.
10.000.000 kr. -	12.000 kr.

Fyri persónar verður Kringvarpgjaldið kravt inn sjálvvirkandi umvegis skattin. Persónar, ið ikki fáa løn umvegis skattaskipanina, fáa mánaðarlíga rokning sendandi.

Feløg o.o. fáa árliga rokning sendandi upp á kringvarpsgjaldið.

Um gjaldið ekki verður galdið innan ásettu freist, verður upphæddin renturoknað við 0,7% fyri hvønn byrjaðan mánað.

### **13.7 Vinnusjúkragrunnur**

Allir arbeiðsgevarar, herímillum landið, kommunurnar og sjálvstøðugt vinnurekandi, skulu rinda til Vinnusjúkragrunnin. Gjaldið, sum arbeiðsgevarar skulu rinda, er 0,1% av útgoldnum A-inntøkum. Gjaldið, sum sjálvstøðugt vinnurekandi skulu rinda, er 0,1% av skattskyldugu inntøkuni fyri seinasta inntøkuár.

Hjá arbeiðsgevarum verður gjaldið kravt inn saman við gjaldinum til Barsilsgrunnin.

# 14 Arvaavgjald

Arvaavgjald verður roknað sum ein prosentpartur av móttikna arvinum sambært niðanfyristandandi yvirliti.

Arvur kr.	Bólkur A	Bólkur B	Bólkur C	Bólkur D
Upp til 1.000	1,00%	4,00%	7,00%	10,00%
1.001-2.000	1,25%	4,25%	7,25%	10,25%
2.001-3.000	1,50%	4,50%	7,50%	10,50%
3.001-5.000	1,75%	4,75%	7,75%	10,75%
5.001-10.000	2,00%	5,00%	8,00%	11,00%
10.001-20.000	2,25%	5,25%	8,25%	11,25%
20.001-50.000	2,50%	5,50%	8,50%	11,50%
50.001-100.000	2,75%	5,75%	8,75%	11,75%
Yvir 100.000	3,00%	6,00%	9,00%	12,00%

**Bólkur A:** Hjúnafelegi, børn ella ættleitt børn

**Bólkur B:** Foreldur ella arvingar hjá hesum, um so er, at teir ikki koma undir klassa A

**Bólkur C:** Ommur og abbar ella arvingar hjá hesum

**Bólkur D:** Longri úti í familju ella persónar, ið ikki eru í ætt

Av arvi til land, kirkjur, kommunur, feløg, stovnar, legatir og líknandi skulu 10% gjaldast í avgjaldi.

Arvaavgjald verður roknað av øllum móttiknum arvi frá persóni, sum var heimahoyrandi í Føroyum, tá ið viðkomandi andaðist. Arvaavgjald skal somuleiðis roknast av arvi, ið verður latin sum forskotsarvur áðrenn andlát. Arvar persónur fasta ogn uttanlands, skal arvaavgjald eisini roknast sambært talvuni omanfyri. Er arvaavgjald goldið uttanlands verður arvaavgjaldið í Føroyum lækkað við tí parti av avgjaldinum, sum er goldið uttanlands. Útlendingar, sum arva fasta ogn í Føroyum, skulu somuleiðis rinda arvaavgjald í Føroyum.

Arvaavgjald veður ikki roknað av móttiknum arvi frá persóni, ið var heimahoyrandi uttan fyri Føroyar, tá ið viðkomandi andaðist, uttan so at talan er um fasta ogn í Føroyum.

Tú ert vælkominn at ringja á tlf. 34 34 34 ella at senda teldupost til [spekt@spekt.fo](mailto:spekt@spekt.fo). Eisini ber til at ringja ella senda teldupost beinleiðis til okkara grannskoðarar.

Statsaut. revisorar	
Finnbjørn Zachariasen tel: 23 34 75 <a href="mailto:fz@spekt.fo">fz@spekt.fo</a>	Jóhannes Færø tel: 23 34 85 <a href="mailto:jf@spekt.fo">jf@spekt.fo</a>
Mirjam Haraldsen tel: 23 34 70 <a href="mailto:mh@spekt.fo">mh@spekt.fo</a>	

Grannskoðarar	
Annfinn Simonsen tel: 23 34 74 <a href="mailto:as@spekt.fo">as@spekt.fo</a>	Annika Jacobsen tel: 23 34 67 <a href="mailto:aj@spekt.fo">aj@spekt.fo</a>
Durita Reinert tel: 23 34 83 <a href="mailto:dr@spekt.fo">dr@spekt.fo</a>	Hjalmar Hvítklett tel: 23 34 72 <a href="mailto:hhv@spekt.fo">hhv@spekt.fo</a>
Jonny Trygvadóttir tel: 23 34 58 <a href="mailto:jt@spekt.fo">jt@spekt.fo</a>	Jógvan Isaksen tel: 23 34 71 <a href="mailto:ji@spekt.fo">ji@spekt.fo</a>
Jórun Sofía Árnadóttir tel: 23 34 84 <a href="mailto:jsa@spekt.fo">jsa@spekt.fo</a>	Mathias Jansson Thomsen tel: 23 34 52 <a href="mailto:mjt@spekt.fo">mjt@spekt.fo</a>
Óli Jákup Jacobsen tel: 23 34 66 <a href="mailto:oij@spekt.fo">oij@spekt.fo</a>	Petur Zachariasen tel: 23 34 65 <a href="mailto:pz@spekt.fo">pz@spekt.fo</a>
Poul Færø tel: 23 34 86 <a href="mailto:pf@spekt.fo">pf@spekt.fo</a>	Pætur Thomsen Tel: 23 34 55 <a href="mailto:pt@spekt.fo">pt@spekt.fo</a>

Ronja Johannesen tel: 23 34 53 rj@spekt.fo	Rói Herup Olsen tel: 23 34 90 rho@spekt.fo
Rúni Vatnsdal tel: 23 34 81 rv@spekt.fo	Sigmundur Dahl Hanusson tel: 23 34 77 sdh@spekt.fo
Símun Thomsen tel: 23 34 87 st@spekt.fo	

#### KT-grannskoðarar

Eivleiv Sivertsen tel: 23 34 59 es@spekt.fo	Signar Nielsen tel: 23 34 56 sn@spekt.fo
---	--

#### Skattaráðgeving

Jákup Jacobsen tel: 23 34 63 jj@spekt.fo	Grímur Sundstein Petersen tel: 23 34 82 gsp@spekt.fo
--	--

#### Umsiting og bókhald

Beinta Jensen tel: 23 34 54 bj@spekt.fo	Dany Højgaard tel: 23 34 64 dh@spekt.fo
Ella Niclassen tel: 23 34 57 en@spekt.fo	Joan Ártung tel: 23 34 62 ja@spekt.fo

**SPEKT** lögildir grannskoðarar Sp/f  
veitir tænastr innan grannskoðan,  
roknskap, skatt, KT-grannskoðan,  
umframt aðra ráðgeving til persónar,  
vinnuvirki, landsstovnar og kommunur.